

کتاب سنت اور اُرافِ اُمت کی تعلیمات کا علمبردار

ماہنامہ

اشرف المجلدات

Volume:14 Issue:1 January 2021

مدینہ

مولانا محمد عبدالقوی

ادارہ اشرف العلوم

www.iauth.in

اشرف الجرائد میں شامل تمام مضامین کی تمام جزئیات سے مدیر کا اتفاق ضروری نہیں

آئینہ مضامین

۵	مولا محمد عبدالقادر فریدی قاسمی	خدا مجھے حوصلہ دے اپنے کو آئینہ دکھاؤں	درس قرآن
۷	حضرت مولانا مفتی ابوالقاسم نعمانی	حلال کمائی کے لئے محنت مزدوری کو عار نہ سمجھیں!	درس حدیث
۹	مدیر	انقلابات جہاں واعظ رب ہیں نُن لو!	پیش گفتار
۱۳	مولانا الیاس محی الدین ندوی بھٹکی	تمہارے جملے کی کڑواہٹ سے سمندر کا پانی۔	گوشہ سیرت
۱۴	مفتی رفیع الدین حنیف قاسمی	اسلام کی باکمال خواتین	گوشہ خواتین
۱۷	مولانا عبدالرشید طلحہ نعمانی قاسمی	امیر المؤمنین حضرت عثمان بن عفانؓ	تذکار صحابہؓ
۲۳	مولانا شرف الدین عظیم قاسمی الاعظمی	یوم جمہوریہ ہند اس کی حقیقت و حیثیت	دبستان ہند
۲۸	مولانا عبدالماجد دریابادی رحمہ اللہ	سن مسیحی کا ایک سال اور ختم ہو گیا	اصلاحی مضامین
۳۰	مولانا محمد معراج حسامی	گردوں نے گھڑی عمر کی اک اور گھٹا دی	"
۳۴	مولانا سید احمد میمن ندوی زید مجدہ	حیات انسانی کو لاحق ایک سنگین خطرہ	حفظانِ صحت
۴۲	مفتی محمد صادق حسین قاسمی	علم و ادب کی محفل سونی ہو گئی!	نقوشِ رفینا
۴۵	انتخاب	وسیع کامپنی کا کاروبار -- حلال یا حرام؟	احکام و آداب
۵۰	مولانا مفتی محمد ندیم الدین قاسمی	آپ کے شرعی مسائل	فقہ و فتاویٰ

اشرف الجرائد کی توسیع و اشاعت میں حصہ لے کر اشاعتِ دین کا ثواب حاصل فرمائیں۔ ادارہ



درس قرآن

خدا! مجھے حوصلہ دے اپنے کو آئینہ دکھاؤں!

مولانا محمد عبدالقادر فرید قاسمی

أَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
يَا أَيُّهَا الَّذِينَ آمَنُوا اتَّقُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا
مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ (سورة تحریم: ۶)

ترجمہ: اے ایمان والو! اپنی جانوں اور اپنے گھر والوں کو اس آگ سے بچاؤ جس کا ایندھن آدمی اور پتھر ہیں اس پر سخت کڑے فرشتے مقرر ہیں جو اللہ کا حکم نہیں ٹالتے اور جو انہیں حکم ہو، وہی کرتے ہیں۔

تشریح: حق تعالیٰ نے قرآن کریم میں صالح معاشرہ کی تشکیل کے لئے بہت سی ہدایتیں نازل فرمائی ہیں جن پر عمل کر کے ایک مثالی معاشرہ وجود میں آسکتا ہے، نیز ہر اس برائی کا ذکر فرمایا ہے جس سے اجتناب کر کے معاشرہ کو بد اخلاقی کی گندگی سے محفوظ رکھا جاسکتا ہے، جب معاشرے کو صالح بنانے کی ہدایتیں بھی موجود ہیں اور معاشرہ میں بگاڑ پیدا کرنے والی باتوں کا ذکر بھی ہے تو پھر مسلم سماج مغربیت اور اخلاق سوزی کی طرف کیوں گام زن ہے، جس مسلم سماج کے کردار سے متاثر ہو کر لوگ حلقہ بگوش اسلام ہوا کرتے تھے، انہیں اس معاشرہ کی پاکیزگی اور دیانت داری سے مذہب کی حقانیت کا پتہ چلتا تھا، آج وہ اس معاشرہ کے فساد سے انگشت بدندان کیوں ہیں؟ حالانکہ جماعتیں، تنظیمیں، ان گنت ادارے، کمیٹیاں، رسائل و جرائد معاشرہ کی اصلاح کے لیے سرگرم عمل ہیں، ان سب کی کاوشوں کے باوجود معاشرہ فطری تہذیب کی طرف لوٹ کر نہیں آ رہا ہے جبکہ اللہ تعالیٰ نے قرآن مجید میں ارشاد فرمایا ہے "اگر لوگ دین کی خاطر جدوجہد کریں گے تو ہم تمہارے لئے ضرور راستے نکال دیں گے" حالاں کہ ہم کو کوئی راستہ نکلتا ہوا نظر نہیں آ رہا ہے، بلکہ صورتحال "مرض بڑھتا گیا جوں جوں دوا کی" کی عکاسی کرتی نظر آ رہی ہے۔

اگر ہم معاشرہ کی صلاح و بہبود کے لئے قرآن کریم میں غور و فکر کریں گے تو پتہ چلے گا کہ معاشرہ کی اصلاح کے باب میں کلیدی کردار انبیاء کرام علیہم السلام کا رہا ہے اور انبیاء کرام علیہم السلام کا طریقہ کار معاشرہ کی اصلاح میں اپنے گھر، اپنی اولاد سے ابتدا کرنے کا تھا پھر یہی تربیت یافتہ گھرانے کا رنوبت میں معاون، اور سماج کے افراد کے لئے مؤثر ثابت ہوا کرتے تھے، یہ حقیقت ہے کہ جب تک سماج کے سربراہ و درہ لوگ اپنی ذات، اپنے گھرانے سے اصلاح اور دینی مزاج پیدا کرنے کی کوشش نہیں کریں گے پورے معاشرہ کی اصلاح کی تمنا رکھنا شاید بے سود ہوگا معاشرہ کی اصلاح کا ایک اہم اصول حضرت اسماعیل علیہ السلام کے وصف خاص کی شکل موجود ہے "وَكَانَ يَأْمُرُ أَهْلَهُ بِالصَّلَاةِ" ایسے ہی حضرت ابراہیم و یعقوب علیہما السلام کا اپنی اولاد کے ایمان کی فکر نے ان کی زبان مبارک سے اپنی اولاد کے لیے یہ تاکید حکم جاری فرمایا تھا "لَا تَمُوتُنَّ إِلَّا وَأَنْتُمْ مُسْلِمُونَ" کہ تمہاری موت صرف اسلام پر ہی ہو اس میں بھی رہنمائی ہے کہ اصلاح کی کوشش کا آغاز اپنی اولاد سے ہونا چاہئے، قرآن کا یہ حکم تو بالکل صاف ہے "اپنے کو اور اپنے گھر والوں کو جہنم کی آگ سے بچاؤ" حضرت یعقوب علیہ السلام کا وصال کے قریب اپنی اولاد کو جمع کر کے یہ سوال کرنا مَا تَعْبُدُونَ مِنْ بَعْدِي اسی سلسلہ کی ایک اہم کڑی ہے۔

انبیاء کرام علیہم السلام کے اس طرز عمل کو سامنے رکھ کر ہم سمجھ سکتے ہیں کہ معاشرہ کی اصلاح فرد پر موقوف ہے کہ ہر فرد اپنے کو آئینہ دکھائے، اپنے اندر دینی مزاج پیدا کرنے کی سعی خالص کرے پھر اپنے ماتحتوں پر توجہ دے انشاء اللہ اس کا رنوبت کو اپنانے کی برکت سے معاشرہ میں دین کی طرف رغبت اور اسلام کی طرف میلان پیدا ہوگا کیوں کہ کامیاب اصلاح کی کوشش میں گفتار سے زیادہ کردار مؤثر ہوتا ہے، اور اگر معاشرہ کا ہر فرد اپنے سے غافل رہ کر دوسروں کو آئینہ دکھائے گا تو اس کی بات میں وہ تاثیر نہیں ہوگی جو خود عامل بن کر نصیحت کرنے میں ہے اس لئے کہ بات میں قوت تاثیر عمل سے پیدا ہوتی ہے اور مؤثر بات ہی جذبہ عمل کا ذریعہ بنتی ہے۔

معاشرہ کے مقتدا لوگ جو امت کے لئے نمونہ ہیں اگر وہ انبیاء کرام علیہم السلام کے اس طرز عمل کو اپنالیں اور ہماری نوجوان نسل جو معاشرہ کے لئے ریڑھ کی ہڈی کا مقام رکھتی ہے اس کو عملی جامہ پہنا کر اپنی ذات سے اصلاح کا آغاز کر لے تو ہمارا معاشرہ امن و امان کا گہوارہ بنے گا اور پھر قرن اول کی یاد تازہ ہو جائے گی۔

دعا ہے کہ اللہ تعالیٰ اصلاح و تربیت کی اس حکمت عملی کو اپنانے کا راقم کو بھی حوصلہ عطا کرے اور پوری امت مسلمہ کو بھی۔ آمین



در سحر کث

حلال کمائی کے لیے محنت مزدوری کو عار نہ سمجھیں!

حضرت مفتی ابوالقاسم نعمانی دامت برکاتہم *

عَنْ هِشَامِ بْنِ غَزْوَةَ، عَنْ أَبِيهِ، عَنْ جَدِّهِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: "لَأَنْ يَأْخُذَ أَحَدُكُمْ أَخْبَلَهُ، فَيَأْتِيَ الْجَبَلَ، فَيَجْعَى بِخَزْمَةِ حَطَبٍ عَلَى ظَهْرِهِ فَيَبِيعُهَا فَيَسْتَعْنِي بِشَمْنِهَا، خَيْرٌ لَهُ مِنْ أَنْ يَسْأَلَ النَّاسَ أَعْطَوْهُ، أَوْ مَنَعُوهُ" (رواه ابن ماجه)

ترجمہ: حضرت زبیر بن عوام رضی اللہ عنہ روایت کرتے ہیں، رسول اللہ ﷺ نے فرمایا: آدمی کا رسی لے کر پہاڑ پر جانا، وہاں سے ایندھن کا گٹھا اپنی پیٹھ پر اٹھا کر لانا، پھر اسے بیچ کر اس کی قیمت پر قناعت کرنا، اس بات سے بہتر ہے کہ لوگوں سے مانگتا پھرے، وہ اسے کچھ دیں یا نہ دیں۔

تشریح: معاشرے میں عام طور پر یہ تصور کیا جاتا ہے کہ محنت مزدوری کرنا عیب کی بات ہے، لوگ بھی یہ سمجھتے ہیں کہ یہ بھوک سے مرجھائے ہوئے چہرے، پسینے میں شرابور جسم، چلچلاتی دھوپ میں، تھوڑا چلانے والے کھر درے ہاتھ اور زندگی کی آسائشوں اور بنیادی ضرورتوں سے محروم مزدور کسی عزت و احترام کے مستحق نہیں؛ کیونکہ ان کے پاس دولت کے انبار اور عیش و عشرت کا سامان نہیں ہے؛ مگر اللہ کے ہاں عزت و عظمت اور قدرو منزلت کا یہ بے معنی اور دنیا دارانہ معیار نہیں ہے۔ اس کے ہاں قابل احترام اور عزت و آبرو والا وہ شخص ہے جو غیرت مند، باوقار، محنتی اور خود دار ہے اور کسی کے ہاتھوں کی طرف دیکھنے کے بجائے اپنے ہاتھوں سے کما کر کھاتا ہے اور اپنی ضروریات کی تکمیل کے لیے کسی کے آگے ہاتھ پھیلا نا گوار نہیں کرتا۔

یہی وجہ ہے کہ متعدد روایتوں میں آپ ﷺ نے دست سوال دراز کرنے سے منع فرمایا ہے؛ بل کہ آپ ﷺ کی صحبت کی کیا اثر سے صحابہ کرامؓ کی ایسی تربیت ہوئی کہ وہ معمولی چیز بھی کسی سے مانگنے کو مناسب نہیں

سمجھتے تھے۔ ایک موقع پر رسول اللہ ﷺ نے فرمایا: ”کون میری ایک بات قبول کرے گا کہ میں اس کے لیے جنت کا ذمہ لوں،“ حضرت ثوبان فرماتے ہیں میں نے عرض کیا: میں قبول کرتا ہوں، آپ ﷺ نے فرمایا: ”لوگوں سے کوئی چیز مت مانگو،“ چنانچہ ثوبان رضی اللہ عنہ جب سواری پر ہوتے اور ان کا کوڑا نیچے گر جاتا تو کسی سے یوں نہ کہتے کہ میرا کوڑا اٹھا دو، بلکہ خود اتر کر اٹھاتے۔ (ابن ماجہ)

اسی طرح حضرت مقدم بن معدی کرب رضی اللہ عنہ سے مروی ہے، فرماتے ہیں کہ نبی اکرم ﷺ نے ارشاد فرمایا: ”کسی نے اپنے ہاتھوں کی کمائی سے بہتر کھانا کبھی نہیں کھایا۔ اللہ کے نبی داؤد علیہ السلام اپنے ہاتھوں سے کما کر کھایا کرتے تھے۔“ (بخاری شریف)

اللہ تعالیٰ نے حضرت داؤد علیہ السلام کو نبوت کے ساتھ بادشاہت بھی عطا فرمائی تھی۔ آپ ایک وسیع و عریض اور بہت بڑی سلطنت کے مالک تھے اور عدل و انصاف کے ساتھ حکم رانی فرماتے تھے۔ اس شاہی و شہنشاہی کے باوجود سلطنت سے ایک حبہ نہیں لیتے تھے، اپنا اور اہل و عیال کی معاش کا بار بیت المال پر نہیں ڈالتے تھے؛ بل کہ زرہ سازی کے ذریعہ حلال روزی حاصل کرتے تھے۔ چوں کہ امور جہاں بانی اور فرائض نبوت کی ادائیگی کے ساتھ اس کام کے لئے وقت نکالنا بہت مشکل تھا تو آپ نے اللہ تعالیٰ سے اس مشکل کا ذکر فرمایا اور اللہ نے آپ کے لیے اس کو آسان کر دیا۔

وہ اس طرح کہ لوہے کو آپ کے لئے موم بنا دیا۔ آپ جو نہی لوہے کو ہاتھ میں پکڑتے وہ آگ میں ڈالے بغیر ہی موم کی طرح نرم ہو جاتا۔ آپ جس طرح چاہتے اسے موڑ کر کڑیاں بنا لیتے اور ایک دوسرے میں پیوست کر کے فوراً زرہ تیار کر لیتے۔ اس صنعت خاص یعنی زرہ سازی اور اس کی ساخت کی حیرت انگیز کیفیت کا ذکر قرآن پاک میں بھی موجود ہے۔

الغرض: انسان کو چاہیے کہ محنت مزدوری کے ذریعہ حلال روزی حاصل کرنے کی کوشش کرے۔ اس میں عار محسوس نہ کرے اور کسی کے سامنے ہاتھ پھیلانے سے بچے۔

پیش گُفتار

۱

انقلاباتِ جہاں واعظ رب ہیں سن لو!

از: مدیر

موجودہ دور امتحان اور آزمائش کا دور ہے، اگر یہ دور ہمارے حق میں دس یا بیس فیصد آزمائش کا ہے تو ہماری اولاد، اور نئی نسلوں کے حق میں اسی فیصد مشکلات و مصائب کا ہے۔ ہم کسی نہ کسی درجہ میں احساس و شعور رکھتے ہیں، ہمیں کچھ نہ کچھ دینی ماحول میسر ہے، ہم مسجدوں سے اور علماء سے جڑے ہوئے ہیں، ہمارے اندر دین کی فکر و خدمت کا جذبہ ہے، ہمیں عقیدہ کے بارے میں بنیادی معلومات حاصل ہیں، ان سب کے باوجود ہم اپنے دین کو خطرے میں محسوس کر رہے ہیں، ایمان بچانے کے لیے حالات کو نا موافق سمجھ رہے ہیں تو ذرا ہماری نسلوں کے بارے میں سوچئے! بد قسمتی سے یا شامت اعمال سے، یا ہماری غفلتوں سے انہیں دین کا وہ شعور بھی نہیں ہے جو کسی درجہ میں ہمیں حاصل ہے۔ پھر ہمیں جو دین کا کچھ شعور ملا ہے اس میں ہمارا کوئی کمال نہیں، ہمارے بڑوں کا کمال ہے، انہوں نے کچھ نہ کچھ ہمیں دینی فکروں سے جوڑے رکھا ہے؛ لیکن ہمارے بچے ہماری غفلت کی وجہ سے دین سے بہت دور ہیں۔ ممکن ہے کہ آپ یہاں مسجد میں نماز سے آدھا پونا گھنٹہ پہلے سے تشریف فرما ہوں، آپ کو اس اہتمام کی کوئی ضرورت نہیں تھی، آپ عین اس وقت بھی آ سکتے تھے، جس وقت آدھے سے زیادہ مصلیٰ آتے ہیں؛ لیکن آپ کے ضمیر میں دین کا شعور باقی ہے جو آپ کو قبل از وقت مسجد لے آیا؛ مگر ایسا کیوں نہیں ہوتا کہ ہمارے 15 سے 25، 30 سال کی عمر کے بچے بھی قبل از وقت مسجد آئیں اور نماز کا انتظار کریں۔ آپ فرق کو سمجھ سکتے ہیں کہ جتنا شعور آپ کو مذہب کا تھا کہ کم از کم جمعہ کی تیاری پہلے سے کی، اچھے کپڑے پہنے، خطبہ شروع ہونے سے پہلے مسجد چلے آئے کیوں کہ آپ کو معلوم ہے کہ امام خطبہ دینے کے لئے منبر پر کھڑے ہونے سے پہلے مسجد آنے والوں میں کسی کے لئے اونٹ صدقہ کرنے کا ثواب، (جس کی قیمت موجودہ زمانے میں تقریباً پچیس ہزار کے آس پاس ہوتی ہے) کسی کے لئے گائے صدقہ کرنے کا

ثواب، کسی کے لیے دنبے اور بکرے کے صدقے کا ثواب، درجہ بہ درجہ اجر لکھا جاتا ہے، اور جب خطیب خطبہ کے لئے کھڑا ہو جاتا ہے تو فرشتے اس رجسٹر کو بند کر دیتے ہیں۔ جمعہ کے کچھ آداب اور احکام ہمارے بڑوں نے ہمارے ذہنوں میں بٹھائے تھے تو ہم اب تک عمل کر رہے ہیں، ہم نے اپنے بچوں کے ذہن میں یہ باتیں نہیں بٹھائیں تو انہیں یہ فکر نہیں ہے۔ جمعہ کے دن بیان میں نوجوانوں کا صرف بیس فیصد طبقہ حاضر ہوتا ہے، اور وہ بھی وہ طبقہ جسے کچھ دینی شعور ہے یا تو خود سیکھنے اور علم نبوی حاصل کرنے کے شوق کی وجہ سے، یا ماں باپ کے دینی شعور بیدار کرنے کی وجہ سے، ورنہ تو اسی فیصد طبقہ کو اس بات کی کوئی فکر ہی نہیں کہ قبل از خطبہ مسجد پہنچیں، حال یہ ہے کہ جمعہ کی جماعت کھڑی ہونے کے بعد ہمارے نوجوان گھروں سے نکلتے ہیں، اور ایسے لباس میں جس میں کسی دوست اور معزز آدمی سے ملاقات کو وہ خود بھی گوارا نہیں کرتے، گویا کسی قسم کا کوئی اہتمام ہی نہیں۔ میں مبالغہ نہیں کر رہا ہوں جو امت کا حال دیکھ رہا ہوں وہ درد دل سے بیان کر رہا ہوں، یہ ہماری نسلوں اور ہماری اولاد کا حال ہے۔ جمعہ کیا چیز ہے انہیں کچھ پتہ ہی نہیں۔ صحابہؓ کے بارے میں آتا ہے کہ جمعہ کی تیاری ایک دن پہلے سے کرتے تھے، بال درست کرتے تھے، کپڑے وغیرہ سب پہلے سے تیار رکھتے تھے، اور جمعہ کی وہ سنتیں جو احادیث صحیحہ سے ثابت ہیں، ان میں سب سے پہلی سنت یہ ہے کہ اور دنوں کے مقابلے میں جلدی اٹھنا، محض اللہ کو دکھانے کے لئے کہ آج آپ کا یہ خاص دربار ہے، اور ہم اس کے لئے تیاری کر رہے ہیں۔ ایک طرف نبی کریم ﷺ کی یہ تعلیم ہے کہ صبح جلدی اٹھو اور دوسری طرف ہمارا نوجوان ہے کہ جلدی اٹھنا تو درکنار، ماں باپ کے ڈانٹنے کے بعد بیدار ہی اس وقت ہوتا ہے جب خطبہ شروع ہو چکا ہوتا ہے۔ اس قوم کو سر بلندی اور کامیابی کا خواب بھی نہیں دیکھنا چاہیے، جب تک کوئی قوم خود کو نہیں بدلنا چاہتی اللہ کو کوئی پرواہ نہیں ہے کہ اس کے بدلنے کا ارادہ فرمائے، مثبت اعتبار سے بھی منفی اعتبار سے بھی، مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا (اللہ کیوں تمہیں بلاؤں و باؤں، مصیبتوں میں مبتلا کرے گا، اگر تم اس کی توفیق ہدایت کے شکر گزار رہو، اور اس پر ایمان رکھو) یہ ایمان ہماری نسلوں میں ہونا چاہیے۔

اس وقت پوری دنیا میں جو لوگ سمجھ دار ہیں، حالات پر کچھ نظر رکھتے ہیں، انہیں اندازہ ہے کہ ساری دنیا کی قومیں ایک مقصد میں متحد ہیں، ایک خیال، ایک فکر، ایک رائے، وہ یہ کہ کس طرح محمد رسول اللہ ﷺ کی امت کو اس دنیا میں بے امتیاز کر دیا جائے؟ کس طرح ان کی شناخت ختم کر دی جائے؟ ہم پہلے وضع قطع سے پہچانے جاتے تھے ہماری وضع قطع ختم کر دی گئی، ہمارے لباس کو مٹا کر برسوں بیت گئے، ہم کلچر سے پہچانے جاتے تھے، کلچر ہمارا ہی نہیں تمام اقوام کا مٹا دیا گیا اور گلوبلائزیشن کے فتنہ کے تحت سب کو ایک شکل، ایک کپڑا،

ایک لباس میں لانے کے لیے ہر ممکن کوشش کی گئی، ہمارے نبی ﷺ نے توقع یہ رکھی تھی کہ دنیا کی سب قومیں اس فتنہ کے سیلاب میں بہہ جائیں گی، پر میری امت نہیں بہے گی، آپ ﷺ نے ہم سے امید رکھی تھی، لیکن ہم ان امیدوں پر پانی پھیرنے کا کام کر رہے ہیں، نفس کو خوش کرنے، زمانے کے دھارے میں بہنے، دولت کی ریل پیل اور تعیش عالم دیکھنے کے لئے ہم اپنے محبوب نبی سے بے وفائی کر رہے ہیں۔

بادوا بننے کی کوشش کیجئے! کچھ محنت کیجئے تاکہ نئی نسل سو فیصد توحید پر قائم ہو سکے، سو فیصد عشق مصطفیٰ ﷺ سے اُن کے قلوب معمور ہو سکیں، یہ سو فیصد قرآن کریم کی عظمت اور اس کے کتاب الہی ہونے اور اسی کتاب کے ذریعہ نجات ملنے کا یقین رکھئے۔ ہمیں اس وقت تین محنتیں کرنی ہیں:

(۱) عقیدہ توحید کو راسخ کرنے کی محنت۔ (۲) عشق مصطفیٰ ﷺ سے دلوں کو معمور کرنے کی محنت۔

(۳) قرآن کریم ہی سے عزت ملنے، اور دنیا و آخرت میں اسی سے نجات کے یقین کی محنت۔

ان تین بنیادی باتوں پر ہمیں محنت کرنا ہوگا عوام اپنی اولاد پر محنت کرے، اور جنہیں اللہ نے دین کی محنتوں کا شوق دیا ہے، علم سے نوازا ہے، اور اسے امت تک پہنچانے کی فکر عطا فرمائی ہے، اس طبقہ (علماء و دعاة) کو اس وقت پوری توجہ اور پوری خیر خواہی کے ساتھ قوم کے نو نھالوں کو مومن کامل بنانے کے لئے تیار ہو جانا چاہیئے، کیوں کہ پوری دنیا میں عموماً اور ہمارے اس ملک میں خصوصاً وہ پالیسیاں مدون کی جا چکی ہیں، وہ بل پارلیمنٹ میں منظور ہو چکے ہیں جو ہماری روحانیت اور ایمان کے لیے موت کا پیغام ہیں، ہم تو خواب خرگوش میں ہیں، ہمیں نہیں پتا ہے کہ کیا ہو رہا ہے؟ دو روٹی اور دو بوٹی سے زیادہ ہمارا کوئی مقصد نہیں، بچے اچھا پڑھ لیں، قابل ہو جائیں، نوکری مل جائے، کمپنی جوائن کر لیں، ایک باپ کا یہی جذبہ ہوتا ہے اور ہونا چاہیئے، ایک ماں کے دل میں یہی سوغات ہوتی ہے اور ہونی چاہئے، لیکن اس اعتبار سے بھی سوچنا چاہیئے کہ کیا ہماری کامیابی اور ناکامی کا تعلق صرف اس دنیا سے ہے، دینار و درہم سے ہے، دو ٹکوں دو پیسوں سے ہے، یا ہماری حقیقی کامیابی کسی اور چیز سے بھی وابستہ ہے؟ آخرت کے حوالے سے، قبر کے حوالے سے، اور خدا کے سامنے کھڑے ہو کر حساب دینے کے حوالے سے بھی ہمیں اپنی اولاد کے ساتھ خیر خواہی کرنا چاہئے۔ یہ بھلائی آج امت میں نظر نہیں آرہی ہے الا ماشاء اللہ، ہمیں اس کی کچھ پرواہ نہیں ہے اور کوئی احساس نہیں کہ ہم بچوں کو کیا دے رہے ہیں؟ کیا سکھا رہے ہیں۔

یاد رکھیے! عقیدہ ماں کی گود سے ملتا ہے، انسان کے مذہبی تصورات و ترجیحات گھر کے ماحول سے حاصل ہوتے ہیں، اگر یہاں نہیں ملے، تو کسی درس گاہ میں نہیں مل سکتے، کسی یونیورسٹی میں نہیں مل سکتے، کسی خانقاہ میں نہیں

مل سکتے، کسی مدرسے میں نہیں مل سکتے، گھر میں نہیں ملا تو کہیں نہیں ملا۔ صحابہؓ کا مزاج اور ان کا معمول تھا، دوست آیا، ملاقات ہوئی تو پہلا جملہ یہی ہوتا، اجلس بناؤ من ساعۃ (آؤ بیٹھیں کچھ دیر ایمان کی باتیں کریں) ان کی ترجیحات یہی ہوتی تھی، یہ تعلیمات نبویؐ میں سے ہیں، ایسا نہیں تھا کہ وہ مہمان نوازی نہیں کرتے تھے، وہ کجور بھی کھلاتے تھے، وہ ہم سے بہت غریب تھے، پھر بھی کسی مہمان کو خالی نہیں بھیجتے تھے، اس کے باوجود ان کا سب سے پہلا جملہ یہی ہوتا کہ ”تشریف رکھیے! ہم تھوڑی دیر ایمان کی بات کریں! ایمان کا مذاکرہ کریں۔“

کچھ لوگ بس چند مختلف فیہ مسائل کو اپنا موضوع بحث بنائے ہوئے ہیں، اس میں اپنی طاقت و استعداد صرف کر رہے ہیں، لڑ رہے ہیں۔ حالاں کہ سب سے پہلے ہمارا ایمان بننا چاہیے، نبی ﷺ سے نسبت درست ہونی چاہیے اور جن نمازوں پر فخر ہے وہ بخشوانے کے قابل ہونی چاہیے۔ ہم ایمان کب بنائیں گے؟ نبی ﷺ کے اخلاق پر کامیابی کا یقین کب بنے گا؟

یاد رکھیے! اور اچھی طرح یاد رکھیے! اگر ہم اس بات پر غور نہیں کرتے تو آنے والے دنوں میں اللہ نہ کرے اپنے بچوں کے اسلام پر قائم رہنے کا خواب بھی بھول جانا پڑے گا! حالات بد سے بدتر ہو چکے ہیں، بہت منظم طریقہ پر نہایت باریک بینی کے ساتھ، ستر برسوں کی پیہم محنت کے بعد، اس وقت جو طاقت حکمرانی کے پیچھے چھپی ہوئی ہے وہ ہمارے آپ کے لیے قہر تیار کر رہی ہے، قومی تعلیمی پالیسی، اوقاف بل، اوری اے اے، این آر سی، وغیرہ، جواب وقتی طور پر پس پردہ چلے گئے ہیں، سب ایک ایک کر کے منظر عام پر لائے جائیں گے۔

علامہ سید سلیمان ندوی رحمہ اللہ فرماتے تھے: ”مسلمانو! تم کسی پہاڑ سے پھوٹنے والے پانی کا چشمہ نہیں ہو کہ اس چٹان سے ٹکرایا، اس چٹان سے ٹکرایا، وہاں ذلیل ہوا، یہاں خوار ہوا، اور اوپر سے نیچے آیا، ندی بنا، پھر سمندر میں جا کر اپنا وجود فنا کر دیا، بلکہ تم سمندر ہو کہ قومیں تمہارے اندر آ کر اپنے کو مٹائیں، تم مٹنے کے واسطے نہیں ہو؛ لیکن آج ہم مٹنے کے لئے خوشی سے تیار ہیں کہ ہم ہی کو مٹا دیجیے۔ اللہ اکبر کبیرا! یہ بڑا انقلاب ہے، اس انقلاب سے اللہ کچھ فرما رہے ہیں۔“

انقلابات جہاں واعظ رب ہیں سن لو

ہر تغیر سے صدا آتی ہے فافہم فافہم

اللہ پاک ہم تمام کو فکریں نصیب فرمائے اور جو کرنے کے کام ہیں اس میں مشغول ہونے کی توفیق عطا فرمائے، آپسی انتشار کو ختم فرمائے، اور اس نسل کو بچانے نیز ہمارے نبی ﷺ کے خون، پسینے، آہ و فغاں کی لاج رکھ کر اپنے کو گھلانے اور مٹانے کا جذبہ نصیب فرمائے۔ آمین

تمہارے جملہ کی کڑواہٹ سے سمندر کا پانی نمکین ہو جائے

از: مولانا الیاس محی الدین ندوی بھٹکی

سوکون میں اُن بن رہنا فطری بات ہے، ازواجِ مطہرات بھی انسانی فطرت رکھتی تھیں جس کا اندازہ ذیل کے واقعہ سے لگایا جاسکتا ہے:

حضرت صفیہؓ کے متعلق نبی رحمت ﷺ کی زبانی تعریف سن کر ایک دن عائشہ صدیقہؓ نے آپ ﷺ سے عرض کیا: وہ پست قد ہے، اس جملہ کو سن کر آپ ﷺ نے ان سے ناراض ہو کر فرمایا:

عائشہ! تم نے ان کے متعلق اپنی زبان سے ایسا جملہ کہا ہے کہ اگر اس کو سمندر میں ملا دیا جائے تو اس جملہ کی کڑواہٹ کی وجہ سے پورا پانی نمکین سے کڑوا ہو جائے۔ (سنن ابوداؤد ۴۸۷۵)

فرمایا: تم جانتی ہو کہ غیبت کیا ہے؟

انھوں نے عرض کیا: اللہ اور اس کے رسول ﷺ ہی زیادہ جانتے ہیں۔

فرمایا: کسی مسلمان بھائی کے متعلق اس کی غیر موجودگی میں ایسی بات کہہ دینا جو اس کو ناگوار ہو؟

حضرت عائشہؓ نے عرض کیا: اگر وہ برائی واقعی اس شخص میں موجود ہو تب بھی اس کا غیبت میں شمار ہوگا؟

اس پر آپ ﷺ نے فرمایا: تبھی تو غیبت ہے اور اگر وہ برائی اس میں موجود نہ ہو تو پھر تو تم نے اس پر

بہتان باندھا۔ (صحیح مسلم ۶۵۹۳، ۲۵۸۹)

ارشاد فرمایا: جو اپنے بھائی کو بدنام کرنے کے لیے اس کے متعلق ایسی برائی بیان کر دے جو اس میں موجود

نہ ہو تو اللہ تعالیٰ اس کو اس وقت تک آگ میں رکھیں گے جب تک وہ اس کے متعلق اس برائی کو ثابت نہ

کر دے۔ (طبرانی فی الاوسط: ۹۱۶۹)

(ماخوذ از: مجالس نبوی: ۲۴۶)

اسلام کی باکمال خواتین

حضرت شیمان بنت حارث رضی اللہ عنہا

مفتی رفیع الدین حنیف قاسمی *

نام و نسب: نام جد امہ اور لقب ”شیماء“ تھا۔ جس سے وہ معروف تھیں، البتہ نام کے سلسلے میں بہت اختلاف ہے، بعض نے ”خِذامۃ“ اور بعض نے ”خُذافہ“ بھی ذکر کیا ہے (دیکھئے: الروض الالف: ۱۰۰/۲، دار احیاء التراث العربی، بیروت)، والد کا نام حارث بن عبد العزیٰ اور والدہ کا نام حضرت حلیمہ سعدیہ رضی اللہ عنہا ہے، جنہیں نبی کریم ﷺ کی رضاعی ماں ہونے کا شرف عظیم حاصل ہے، اس طرح شیماء نبی کریم ﷺ کی رضاعی بہن ہوتی ہیں۔

نبی کریم ﷺ کی پرورش

حضرت شیماء نبی کریم ﷺ کی اپنی والدہ کے ساتھ نگرانی و نگہداشت کرتیں، ایک دفعہ کا واقعہ ہے کہ نبی کریم ﷺ حضرت شیماء کے ساتھ تھے، حضرت حلیمہ سعدیہ رضی اللہ عنہا نبی کریم ﷺ کی تلاش میں نکل پڑیں، شیماء سے فرمایا: اس دھوپ میں بچے کو لے کر آئی ہو، کہنے لگی: امی جان! میرے بھائی کو دھوپ نہیں لگی، میں نے ایک بادل کو ان کے لئے سایہ کرتے دیکھا ہے، جب وہ کھڑے ہوتے تو بادل بھی کھڑا ہوتا، چلتے تو چلنے لگتا اس طرح ہم یہاں تک آئے ہیں، حضرت حلیمہ سعدیہ رضی اللہ عنہا نے پوچھا: حقیقت میں ایسا ہوا ہے؟ تو حضرت شیماء نے کہا: ہاں اللہ کی قسم ایسا ہی ہوا ہے، حضرت حلیمہ سعدیہ رضی اللہ عنہا نے کہا: میں اپنے بیٹے کے واسطے ہر برائی سے اللہ کی پناہ چاہتی ہوں۔ ”اعوذ باللہ من شر ما نحذر علی ابنی“

(إمتاع الاسماع: ۹۱/۴، دار الکتب العلمیہ، بیروت)

مواہب اللدنیہ میں ہے کہ جب نبی کریم ﷺ خور و سال تھے اور حضرت حلیمہ رضی اللہ عنہا کی نگرانی میں پرورش پا رہے تھے تو شیماء ننھے رسول اللہ ﷺ کو گود میں لے کر کھلایا کرتی تھیں اور آپ ﷺ کو یہ

لوری سنایا کرتی تھیں: ”

هذا أخ لم تلده أُمی
ولیس من نسل أبی وعمی
فأَنمه اللہم فیما تنمی

(المواہب اللدنیہ: ۹۲/۱، المکتبۃ التوفیقیۃ مصر)

یہ میرا بھائی ہے، جو گرچہ میرے خاندان سے نہیں ہے۔ اس پر میری جان فدا ہے، اے اللہ! اس کو بڑا کیجئے
بعض روایات میں جنگوں میں اپنے بھائی کو گود میں لے کر بکریاں چراتے ہوئے ان اشعار کا پڑھنا
منقول ہے:

یار بنا ابق لنا محمدا
حتی أراه یافعا وأمردا
ثم أراه سیدا مسودا
واکت أعادیہ معا والחסدا
وأعطہ عز ما یدوم أبدا

(اے اللہ! محمد ﷺ کو زندہ رکھ، یہاں تک ہم ان کو جوان، اور ایک صاحب عزت سردار دیکھیں، اس
حال میں کہ ان سے حسد کرنے والے دشمن مغلوب ہوں۔ اے اللہ! محمد ﷺ کو دائمی عزت عطا فرما۔)
غزوہ حنین کے موقع سے آمد

حضرت شیمارضی اللہ عنہا غزوہ حنین تک اپنے قبیلہ میں گم نامی کی زندگی بسر کرتی رہیں، ادھر شیماء کے ننھے
محمد ﷺ کو اللہ عز وجل نے وہ رفعت اور بلندی سے سرفراز فرمایا کہ جس پر جن و ملائک اور کائنات کا ذرہ ذرہ
ریشک کناں تھا، رمضان سن ۸ ہجری میں حضور اکرم ﷺ نے مکہ فتح کیا، اور شوال ۸ ہجری میں غزوہ حنین پیش
آیا، بنی ہوازن اور بنی ثقیف کے قبیلوں نے طائف کی جاگیروں کی لالچ میں چار ہزار جنگجوؤں کے ساتھ مکہ پر
حملہ کا ارادہ کیا، دوسری طرف سے حضور اکرم ﷺ اپنے جان نثاروں کے ساتھ مکہ سے نکل کر وادی حنین میں
اترے، ایک خونریز جنگ کے بعد دشمنوں کو شکست فاش ہوئی اور وہ امان کے طالب ہوئے، نبی رحمت ﷺ
نے ان کو معافی دے دی اور تمام قیدیوں کو بھی آزاد کر دیا۔

انہیں قیدیوں میں حضرت شیمارضی اللہ عنہا بھی تھیں، جب وہ حضور اکرم ﷺ کی خدمت اقدس میں
حاضر ہوئیں تو عرض کیا: ”یا رسول اللہ“ میں آپ کی رضاعی بہن ہوں (رسول اللہ ﷺ اور حضرت شیماء
دونوں نے حضرت حلیمہ سعدیہ رضی اللہ عنہا کا دودھ پیا تھا) نبی کریم ﷺ نے فرمایا: اگر تم اپنی بات میں سچی
ہو تو میری جانب سے تم کو ایک نشان لگا ہے جو تمنا نہیں؛ چوں کہ ایک دفعہ حضرت شیماء نبی کریم ﷺ کو کھلا رہی

تھیں، کسی بات پر ناراض ہو کر ننھے رسول اللہ ﷺ نے شیماء کے کندھے یا پشت پر اس زور سے کاٹا کہ عمر بھر اس کا نشان رہ گیا۔

اس کے بعد نبی کریم ﷺ اپنے عہدِ طفلی کو یاد کر کے آبدیدہ ہو گئے اور دائے مبارک زمین پر بچھا کر اپنی بہن ”شیماء“ کو نہایت عزت و احترام کے ساتھ بٹھایا، پھر ان سے فرمایا: ”بہن اگر تم میرے پاس رہنا چاہو تو نہایت آرام سے رہو اور اگر اپنے قبیلہ میں واپس جانا چاہو تو تمہیں اختیار ہے۔“

(البدایۃ والنہایۃ: ۴/۳۱۸، دار احیاء التراث العربی، بیروت)

شیماء کا قبول اسلام اور قبیلہ میں واپسی

حضرت شیماء رضی اللہ عنہا نے اسلام قبول کر لیا اور ساری زندگی چونکہ اپنے قبیلہ میں ہی گزری تھی، اس لئے وہیں واپس جانا چاہا، نبی کریم ﷺ نے نہایت اعزاز و اکرام کے ساتھ ان کو ان کے قبیلہ واپس کر دیا اور جاتے وقت کچھ روپیہ، ایک بکری، ایک غلام اور ایک لونڈی بھی مرحمت فرمائی۔

اسلامی کی خدمت

جب نبی کریم ﷺ اس دنیا سے پردہ فرما گئے تو بنو سعد کے بعض لوگ بھی مرتد ہو گئے، حضرت شیماء نے اپنی اسلام پسندی اور جرات و ہمت کا ثبوت دیا، ہر طرح اسلام کا دفاع کرتی رہیں، جس کی وجہ سے ارتداد کا یہ فتنہ ان کے قبیلہ سے ختم ہو گیا۔ (وکیمیڈیا)

حضرت شیماء رضی اللہ عنہا کے دیگر احوال کتب تاریخ و سیرت میں نہیں ملتے۔

(بقیہ صفحہ ۲۲ سے)

خلاصہ کلام:

سیدنا عثمانؓ کی حیات طیبہ بے شمار اسباق کا مجموعہ ہے جن میں اسلام اور اہل اسلام کے تئیں ایثار و قربانی، قانون شکنی کے خلاف غیرت و حمیت، دیارِ رسول کی حرمت و حفاظت، قرآن مجید کی نشر و اشاعت، امن عامہ کا اہتمام، دولت کی منصفانہ تقسیم، سچائی و بہادری، سخاوت و کرم گستری وغیرہ جیسے جلی عنایں کو بنیادی حیثیت حاصل ہے جن سے عبرت پذیری و سبق آموزی بلکہ ہر ایک پر عمل آوری امت کی اہم ترین ضرورت ہے، خاص کر اس باہمی اتفاق و اتحاد، الفت و محبت، ہمدردی و روادری کی جس کے تحفظ و بقاء کے لئے خلیفہ ثالث نے مظلومانہ شہادت کو تو بخوشی منظور کر لیا؛ مگر مدینہ منورہ کی پر امن فضاء میں اختلاف و انتشار کو ہرگز پسند نہیں فرمایا۔

امیر المومنین سیدنا عثمان بن عفان رضی اللہ تعالیٰ عنہ

مولانا عبد الرشید طلحہ نعمانی قاسمی *

خليفة ثالث سيدنا عثمانؓ کی شخصیت تاریخ اسلام کی وہ عبقری اور نایاب شخصیت ہے جن کا دور خلافت بے مثال اصلاحات، رفاهی مہمات اور اہم دینی خدمات سے عبارت ہے۔ خود آپ کی ذات والا صفات کو جہاں حافظ قرآن، کاتب قرآن، جامع قرآن، ناشر قرآن، کامل الحیاء والایمان، ذوالنورین، اور ذوالہجر تین ہونے کا شرف حاصل ہے، وہیں آپ کا شمار السابقون الاولون اور عشرہ مبشرہ میں ہوتا ہے؛ جن کی صاف و شفاف زندگی کے مختلف النوع گوشوں میں عمدہ سیرت، اعلیٰ کردار اور مثالی اخلاق کے ایسے غیر فانی اور لاثانی نقوش ہیں کہ ایک کو تاہ علم تاریخ نویس اس کے ہر پہلو کو اجاگر کرنے سے عاجز و قاصر ہے، بالخصوص آپ کا عہد خلافت اور واقعہ شہادت تاریخ اسلام کا وہ معرکہ آراء حصہ ہے کہ دریدہ قلم مؤرخین اور جانب داران باب صحافت تو درکنار محتاط اور ثقہ مصنفین بھی حضرت عثمانؓ پر کئے جانے والے اعتراضات کا اس طرح جواب دیتے ہیں کہ گویا معذرت کر رہے ہوں۔

اس حوالے سے پروفیسر خلیق احمد نظامی کا رقم کردہ یہ اقتباس بڑا ہی چشم کشا ثابت ہوگا، موصوف ارقام فرماتے ہیں: حقیقت یہ ہے کہ تاریخ اور مؤرخین دونوں نے حضرت عثمانؓ کے ساتھ انصاف نہیں کیا ہے ان کے عہد کے فتنوں کے جائزے میں الجھ کر ان کی سیرت و کارناموں کے بہت سے پہلو نظروں سے اوجھل ہو رہے ہیں، ان کے عہد کے فتوحات تاریخ اسلام کا ایک شاندار باب ہے انہوں نے آرمینیا، آذربائیجان، ایشیائے کوچک، ترکستان، کابل، سندھ، قبرص اسپین وغیرہ میں عربوں کے سیاسی اقتدار کے لئے راہیں ہموار کر دی تھیں ان ہی کے زمانہ میں بحری طاقت منظم ہوئی، بیشتر نظام حکومت کے معاملات میں گو وہ حضرت عمرؓ کے نقش قدم پر چلے لیکن طبیعت کی نرمی اور غیر معمولی حلم سے مخالفین نے فائدہ اٹھا کر ہر طرف سازشوں کا جال بچھا دیا۔

(پیش لفظ، عثمان ذوالنورین)

احوال زندگی:

آپ کا نام عثمان، کنیت ابو العمر اور لقب ذوالنورین ہے۔ آپ کا سلسلہ نسب کچھ یوں ہے، عثمان بن عفان بن ابوالعاص بن امیہ بن عبد شمس بن عبد مناف۔ یعنی پانچویں پشت میں حضرت عثمان غنیؓ کا سلسلہ نسب رسول کائنات ﷺ کے شجرہ سے مل جاتا ہے۔ حضرت عثمان غنی رضی اللہ عنہ کی نانی ام حکیم حضرت عبدالمطلب کی بیٹی تھیں اور وہ حضور اکرم ﷺ کے والد گرامی حضرت عبد اللہ رضی اللہ عنہ کے ساتھ ایک ہی بیٹ (جرّواں) پیدا ہوئی تھیں۔ اس رشتے سے حضرت عثمان غنی رضی اللہ عنہ کی والدہ حضور سید عالم ﷺ کی پھوپھی کی بیٹی تھیں حضرت عثمان غنی رضی اللہ عنہ کی پیدائش عام الفیل کے چھ سال بعد ہوئی۔ حضرت عثمان غنی رضی اللہ عنہ ان حضرات میں سے ہیں جن کو حضرت ابوبکر صدیق رضی اللہ عنہ نے اسلام کی دعوت دی تھی۔ آپ کا شمار قدیم الاسلام صحابہ میں ہوتا ہے۔ (الاصابہ: 4/377) آپ کا قد درمیانہ تھا، نہ پست قد تھے نہ بہت لمبے، چڑا باریک تھا، گھنی، لمبی ڈاڑھی تھی، دونوں کندھوں کے درمیان فاصلہ بڑا تھا، بال گھنگھریالے اور گھنے تھے، ڈاڑھی میں زرد خضاب لگاتے تھے۔ (الخص از سیدنا عثمان بن عفان، ڈاکٹر علی محمد الصلابی)

حضرت ابن ثور الفہمی بیان کرتے ہیں کہ میں حضرت عثمان غنی رضی اللہ تعالیٰ عنہ کے پاس اس وقت گیا جب آپ محصور تھے، آپ نے مجھ سے فرمایا کہ میری دس خصلتیں اللہ تعالیٰ کے پاس محفوظ ہیں:

- * میں اسلام قبول کرنے والا چوتھا شخص ہوں۔ * رسول خدا ﷺ نے اپنی دو صاحبزادیوں کو میرے عقد میں دیا۔ * میں کبھی گانے بجانے میں شریک نہیں ہوا۔ * میں کبھی لہو و لعب میں مشغول نہیں ہوا۔ * میں نے کبھی کسی برائی اور بدی کی تمنا نہیں کی۔ * رسول خدا ﷺ سے بیعت کرنے کے بعد میں نے کبھی اپنا سیدھا ہاتھ اپنی شرمگاہ کو نہیں لگایا۔ * اسلام لانے کے بعد میں نے ہر جمعہ کو اللہ کے لئے ایک غلام آزاد کیا، اگر اس وقت ممکن نہ ہوا تو بعد میں آزاد کیا۔ * زمانہ جاہلیت یا عہد اسلام میں کبھی زنا کا مرتکب نہیں ہوا۔ * عہد جاہلیت اور زمانہ اسلام میں کبھی چوری نہیں کی۔ * رسول خدا ﷺ کے زمانہ کے مطابق میں نے قرآن مجید کو جمع کیا۔ (تاریخ الخلفاء، ص 338)

بعض فضائل و مناقب:

حضرت عثمان رضی اللہ عنہ شرم و حیا کے پیکر تھے، آپ کی حیا داری کے بارے میں مسلم شریف میں ایک واقعہ حضرت عائشہ صدیقہ رضی اللہ عنہا کی زبانی بیان ہوا ہے، وہ فرماتی ہیں کہ ایک مرتبہ حضور ﷺ میرے حجرے میں تشریف فرما تھے اور آپ ﷺ ایک گدے پر بے تکلفی سے استراحت فرما رہے تھے (اپنے ذاتی

حجرے میں جبکہ صرف اہلیہ موجود ہوں بے تکلفی کی کیفیت پیدا ہو جاتی ہے، ہو سکتا ہے کہ حضور ﷺ کی ساق مبارک کھلی ہوئی ہو اور پورا جسم ڈھکا ہوا نہ ہو۔) اتنے میں اطلاع ملی کہ حضرت ابو بکر رضی اللہ عنہ تشریف لائے ہیں اور اذن باریابی کے خواہاں ہیں۔ حضور ﷺ کی اجازت سے حضرت ابو بکر صدیق رضی اللہ عنہ حجرے میں تشریف لائے اور حضور ﷺ جس حال میں استراحت فرما رہے تھے اسی طرح لیٹے رہے۔ حضرت ابو بکر صدیقؓ نے جوابات کرنی تھی کی اور واپس تشریف لے گئے تھوڑی دیر کے بعد اطلاع ملی کہ عمر فاروق رضی اللہ عنہ ملاقات کے لیے حاضر ہوئے ہیں اور اذن باریابی کے طالب ہیں۔ ان کو بھی اندر آنے کی اجازت مل گئی، وہ آئے اور حضور ﷺ اسی طرح لیٹے رہے (حضرت عائشہ صدیقہ رضی اللہ عنہا نے اپنے اوپر چادر ڈال کر ایک طرف پیٹھ پھیر لیا) وہ بھی اپنی بات کر کے رخصت ہو گئے تیسری مرتبہ اطلاع دی گئی کہ حضرت عثمان غنی رضی اللہ عنہ بھی ملاقات کرنا چاہتے ہیں۔ اس اطلاع کے بعد حضور ﷺ بستر پر اٹھ کر بیٹھ گئے اور اپنے کپڑے درست فرما لیے (تہ بند سے ساق مبارک ڈھانک لی) اور ساتھ ہی مجھے (حضرت عائشہ صدیقہ رضی اللہ عنہا کو) حکم دیا کہ اپنے کپڑے خوب اچھی طرح اپنے جسم پر لپیٹ لو (اور پورا جسم ڈھانپ کر دیوار کی طرف منہ کر کے بیٹھ جاؤ!) بعد ازاں حضرت عثمان غنی رضی اللہ عنہ کو اذن باریابی ملا۔ وہ بھی حجرہ مبارک میں حاضر ہوئے اور جوابات کرنی تھی کر کے رخصت ہوئے۔ (حضرت عائشہ صدیقہ رضی اللہ عنہا فرماتی ہیں کہ حضرت عثمان رضی اللہ عنہ کے جانے کے بعد) میں نے حضور ﷺ سے دریافت کیا کہ ابو بکر صدیق اور عمر فاروق رضی اللہ عنہما کے آنے پر تو آپؐ نے کوئی خاص اہتمام نہیں فرمایا۔ یہ کیا خاص بات تھی کہ عثمان غنیؓ کے آنے پر آپؐ نے خود بھی کپڑوں کی درستگی کا خاص اہتمام فرمایا اور مجھے بھی ہدایت فرمائی کہ میں خوب اچھی طرح کپڑے لپیٹ لوں؟ جواب میں حضور ﷺ نے فرمایا: ”اے عائشہ! عثمان انتہائی حیا دار شخص ہیں۔ مجھے یہ اندیشہ ہوا کہ اگر میں اسی طرح بے تکلفی سے لیٹا رہا تو عثمانؓ اپنی فطری حیا اور حجاب کی وجہ سے وہ بات نہیں کر سکیں گے جس کے لیے وہ آئے تھے اور ویسے ہی واپس چلے جائیں گے۔“ ایک روایت میں یہ الفاظ بھی آئے ہیں کہ حضور ﷺ نے فرمایا: ”عثمانؓ کی شخصیت تو وہ ہے کہ جس سے فرشتے بھی حیا کرتے ہیں چنانچہ میں نے بھی ان سے حیا کی ہے۔“

تفویضِ خلافت سے قبل آپؐ کی اہم ترین خدمات پر ایک نظر:

سیدنا عثمانؓ نے ابتدائی زمانہ اسلام ہی میں اسلام قبول کر لیا تھا کچھ ہی عرصہ بعد آپؐ کا نکاح آنحضرت ﷺ کی صاحبزادی حضرت رقیہؓ سے ہو گیا بعد ازاں ۵/نبوی میں آپؐ کو ہجرت حبشہ کا شرف بھی حاصل ہوا، اس طرح راہ اسلام میں اپنا آبائی وطن ترک کر کے حبشہ روانہ ہو گئے، پھر جب آپ ﷺ نے مدینہ طیبہ کی

جانب ہجرت فرمائی تو آپ بھی مدینہ چلے آئے جہاں آپ نے اسلام اور مسلمانوں کے لئے گراں قدر کارہائے نمایاں انجام دیئے۔

بئر رومہ:

مدینہ ہجرت کے بعد مسلمانوں کو میٹھے پانی کی بڑی تکلیف تھی، شہر مدینہ میں رومہ کے نام سے میٹھے پانی کا ایک کنواں تھا حضرت عثمانؓ نے ۳۵ ہزار درہم کے عوض یہ کنواں خرید کر مسلمانوں کے لئے وقف کر دیا جس پر نبی اکرم ﷺ نے انہیں جنت کی بشارت دی۔

مسجد نبوی کی توسیع:

مسجد نبوی کے رقبہ میں پہلا اضافہ نبی کریم ﷺ کی ایماء پر حضرت عثمانؓ ہی نے فرمایا تھا اور مسجد سے متصل ایک قطعہ زمین کو بروایت تاریخ ابن کثیر 25 ہزار درہم میں خرید کر مسجد میں شامل فرما دیا، بعد ازاں اپنے عہد خلافت میں بھی مسجد نبوی کی تعمیر و توسیع میں نمایاں حصہ لیا اور خصوصی توجہ فرمائی۔

سفارت و نمائندگی رسول اکرم ﷺ:

6ھ کے دوران واقعہ حدیبیہ کے نازک موقع پر حضرت عثمانؓ ہی تھے جنہوں نے سفارت کے فرائض انجام دیے اور نبی اکرم ﷺ کے نمائندے کی حیثیت سے آپ کا پیغام قریش تک پہنچایا اور اس سلسلہ میں اپنی جان تک کی پرواہ نہ فرمائی، اسی موقع پر آپؐ کے قتل کی افواہ اڑائی گئی تو نبی پاک ﷺ نے آپ کا قصاص لینے کے لئے ایک درخت کے نیچے حضرات صحابہؓ سے بیعت لی اور اس میں ایک دست مبارک کو حضرت عثمانؓ کا ہاتھ قرار دیا، تاریخ اسلام میں اس بیعت کا نام بیعت الرضوان یا بیعت الشجرہ ہے، خود قرآن مجید میں اللہ تعالیٰ نے بیعت رضوان کرنے والوں کے لئے اپنی رضا اور خوشنودی کا اعلان فرمایا۔

سخاوت و فیاضی:

حضرت عثمانؓ کو جہاں اللہ نے ثروت و دولت سے سرفراز فرمایا وہیں آپ کے دل میں سخاوت و فیاضی کا قابل قدر جذبہ بھی خوب پیدا فرمایا، یوں تو ساری عمر آپ نے اپنا مال بڑی دریا دلی سے راہ اسلام میں خرچ فرمایا تاہم غزوہ تبوک میں آپ کا مالی انفاق حد سے بڑھ گیا، علی اختلاف الروایات (1) دو سو اوقیہ چاندی اور دو سو اونٹ (مغازی رسول ﷺ للواقعی) (2) ستر ہزار درہم (زرقانی وسیرت النبی ﷺ) (3) ایک ہزار اونٹ، ستر ہزار گھوڑے اور ایک ہزار نقد دینار (انساب الاشراف بلاذری) آپ نے رسول اکرم ﷺ

کی خدمت میں پیش فرمائے، آپ ﷺ اس سخاوت سے اتنا خوش ہوئے کہ اپنے دست اقدس سے اشرفیوں کو الٹ پلٹ کرتے اور فرماتے: ماضر عثمان ما عمل بعد هذا اليوم۔

خلافت اور فتوحات عثمانی:

امیر المؤمنین، خلیفۃ المسلمین سیدنا عمر فاروقؓ کی شہادت کے بعد 4 / محرم الحرام 24 ھ بروز دوشنبہ، حضرت عثمانؓ مسند نشین خلافت ہوئے اور کم و بیش بارہ سالہ قلیل عرصہ میں 44 / لاکھ مربع میل کے وسیع و عریض خطے پر اسلامی سلطنت قائم کرنے اور نظام خلافت جاری رکھنے کا وہ لازوال کارنامہ انجام دیا جس کی نظیر پیش کرنے سے دنیا قاصر ہے۔

حضرت عمرؓ نے اپنے عہد زریں میں جن عظیم الشان فتوحات کا سلسلہ شروع فرمایا تھا، حضرت عثمانؓ نے نہ صرف یہ کہ ان فتوحات کو جاری رکھا؛ بلکہ ان میں غیر معمولی توسیع فرمائی، جو فتوحات نامکمل رہ گئی تھیں انہیں مکمل کیا، جہاں کہیں بغاوت ہوئی اس کا علی الفور تذکرہ کر کے حکومت میں استحکام پیدا کیا، پھر ایک ماہر جرنیل کی حیثیت سے مجاہدین اسلام کے لئے بحری جنگ کی تربیت کا لائحہ عمل تیار کیا؛ جس کے بعد جنگی بیڑے بنائے گئے بحری جنگ کے حربے سکھائے گئے، اس طرح بحیرہ روم کی موجوں پر تاریخ اسلام کا پہلا بحری بیڑہ پرچم اسلام کو لہراتے ہوئے کود پڑا اور رومیوں پر اس طرح شبخوں مارا کہ ان کی قوت و سطوت کے سفینے ڈوب دیئے جس کے نتیجے میں فرانس و یورپ کے کئی ممالک اسلام کے آفاقی نظام سے واقف ہوئے اور سندھ، مکران، طبرستان و کابل سمیت متعدد ایشیائی ممالک حلقہ بگوش اسلام ہوئے، ان سب کے باوجود حضرت عثمانؓ تمام صوبوں کے گورنر، قاضی اور عمال کی چھان بھٹک کر کے نہایت زیرک اور محنتی حاکم مقرر کرتے اور آپ کا طریقہ تھا کہ ہر تین ماہ یا چھ ماہ بعد گورنروں اور حاکموں کے نام ہدایات جاری کرتے، انہیں اپنے فرض منصبی سے آگاہ کرتے اور رعایا کے ساتھ عدل و انصاف کا امر فرماتے، خود امیر المؤمنین کی سادگی اور بے نفسی کا یہ عالم تھا کہ ابن سعدؓ فرماتے ہیں کہ میں نے ایک شخص کو اس حالت میں دیکھا کہ دوپہر کے وقت مسجد نبویؐ کے صحن میں کچی اینٹ کا تکیہ سر کے نیچے رکھے ہوئے آرام فرما رہے ہیں، میں نے گھر جا کر اپنے والد سے دریافت کیا کہ ایسا حسین و جمیل شخص اس حالت میں کون تھا؟ والد نے کہا کہ وہ امیر المؤمنین سیدنا عثمان غنیؓ تھے (ابن کثیر)۔

علاوہ ازیں انتظامی و وفاہی شعبوں کا اجراء، ہر علاقہ میں منصف عدالتوں کا قیام، شاہ راہوں اور مسافر خانوں کی مستقل تعمیر، مالیاتی نظام میں باقاعدگی کا اہتمام اور ان جیسے ان گنت کارنامے ہیں جو عہد عثمانی میں تاریخی یادگار کی حیثیت رکھتے ہیں۔

مختصر یہ کہ عہد عثمانی کے ابتدائی چھ سال پے درپے فتوحات، کامیابی و کامرانی، فتح مندی و ظفریابی کے جلی عنوان سے عبارت ہے؛ مگر دور ثانی جو پانچ چھ برس پر مشتمل ہے، سخت انتشار و پراگندگی اور فتنہ و فساد کا دور ہے جسے اسلامی تاریخ کبھی فراموش نہیں کر سکتی۔

بغاوت کے بنیادی عناصر اور آپ کی مظلومانہ شہادت:

حضرت عثمانؓ کا عہد خلافت سرمایہ کی بہتات اور اس کی عادلانہ تقسیم کا آئینہ دار تھا، آپ کو ایک طرف بیرونی محاذ پر رومیوں سے سابقہ پڑا تو دوسری طرف اندرونی محاذ پر دولت کے فتنے سے سابقہ پیش آیا، آپ کے عہد زریں میں اسلامی فتوحات کا تانتا بندھ گیا، یوں دیا عرب کے صحراؤں، ایران کے لالہ زاروں اور روم کے جزیروں سے نمس و خراج وغیرہ کی صورت میں دولت کے انبار لگا تار اور سلسلہ وار مدینہ منورہ پہنچتے رہے، جس کی وجہ سے خوش حالی عام ہو گئی، دولت کی فراوانی نے عیش پرست نوجوانوں کو طاؤس و رباب کی لعنت میں گرفتار کر دیا، رومیوں اور ایرانیوں سے اختلاط کے باعث عیش و عشرت اور تکلفات کے طور طریقے عربوں میں بھی رائج ہونے لگے تو حضرت عثمانؓ یہ بے راہ روی برداشت نہ کر سکے اور بلا خوف و لومۃ لائم اپنے کمانڈروں کو حکم جاری فرمایا کہ حکم شرعی کے پیش نظر حدود اور دیگر تعزیری سزائیں نافذ کی جائیں اس طرح جب امیر زادوں کی سرکوبی کی گئی تو وہ اپنے قبیلوں سمیت حضرت عثمانؓ کے مخالف ہو گئے، داخلی محاذ پر بے چینی اور اضطراب کی یہ پہلی لہر تھی جو دھیرے دھیرے تیز آندھی کی شکل اختیار کر گئی، دوسری طرف حضرت عثمانؓ نے رومیوں کی بڑھتی ہوئی جارحیت کے خلاف زبردست کارروائی کرتے ہوئے بحری جنگ کا آغاز فرمایا اور آٹافانائیں شکست فاش سے دوچار ہونا پڑا، انہیں شکست خوردہ رومیوں اور ایرانیوں نے مسلمانوں کے خلاف گھات لگا کر رئیس المنافقین عبداللہ بن سبا کے جھنڈے تلے جمع ہونا شروع کر دیا اور حضرت عثمانؓ کے خلاف طرح طرح کی سازشیں کرنے لگے، کوفہ میں جگہ جگہ اپنے اڈے قائم کئے، خفیہ طور پر مختلف علاقوں میں لوگوں کو ورغلانا شروع کیا پھر انجام کار اقرار پروری، اور بیت المال میں خیانت کا جھوٹا الزام لگا کر اسلام کے پر شکوہ قصر خلافت کو مسمار کرنے کی زبردست سازش رچی، داخلی و خارجی محاذ پر یہ سرکش لہریں رفتہ رفتہ بے قابو ہو گئیں اور اس طرح موجیں مارنے لگیں کہ اپنے عہد کا سب سے بڑا خلیفہ عادل اپنے ہی گھر میں تلاوت قرآن کے دوران، چالیس دن سے بھوکا اور پیاسا ہونے کی حالت میں انتہائی سفاکی اور بے رحمی کے ساتھ شہید کر دیا گیا۔ انا للہ وانا

الیہ راجعون

یوم جمہوریہ ہند اور اس کی حقیقت و حیثیت

مولانا شرف الدین عظیم قاسمی الاعظمی *

انسانی زندگی کا بنیادی اثنا اور اساسی حق یعنی آزادی کی نعمت جو ایک صدی سے انگریزی استعماریت کی تاریکیوں میں گم تھی، اور صدیوں کی آبلہ پائیوں اور سرفروشانہ قربانیوں کے نتیجے میں غلامی کی زنجیریں پگھلیں، اور آزادی کا سورج 1947 میں ہند کے افق پر طلوع ہوا، برطانوی مصنوعات کی بہت ساری چیزوں میں سے اس کے مخصوص نظام حکومت اور ایکٹ کو بھی یہاں کے رہنماؤں نے رتبہ چھٹ کر دیا چنانچہ بھارت پر برطانوی ایکٹ جو 1935 سے نافذ تھا اسے منسوخ کر کے ایک جمہوری نظام اور سیکولر دستور مرتب کرنے کا منصوبہ بنایا گیا 15 / اگست 1947 کو بھارت آزاد ہوا اور 26 / جنوری 1950 کو ایک جمہوری نظام کے نفاذ کے حوالے سیکولر اسٹیٹ کی صورت میں دنیا کے نقشے پر ابھرا، اس سے پہلے کہ آزاد بھارت کے آزاد اور سیکولر آئین اس کی خصوصیات، اس کی جامعیت، اس کے نظام حکمرانی و نگہبانی، اس کے انفرادی و اجتماعی قوانین اور اس کی عدلیہ کی حیثیت کے بارے میں گفتگو کی جائے۔ کچھ ذکر جمہوری نظام اور اس کی خوبیوں و خامیوں اور اس کے حقائق کا مناسب معلوم ہوتا ہے۔

جمہوریت یا ڈیموکریسی

ملوکیت یا بادشاہت کے متوازی اور مخصوص فرد کی بلا شرکت غیرے حکمرانی اور اہلیت و محاسن سے بے پروا موروثی بادشاہت کے مقابلے میں عوام اور رعایا کی حکومت و حاکمیت اور عوام کے آزادانہ حکومت سازی کے اختیارات، ان کے افکار و خیالات کی آزادی، زندگی کے ارتقاء کے تمام وسائل پر جائز حدود میں ملکیت اور اس کے استعمال کی اتھارٹی جس سے غیر کو کسی قسم کا نقصان نہ ہو، اور زبان و بیان کے علاوہ نظریات کے لحاظ سے ہر فرد آزاد ہو، مذکورہ تمام انسانی حقوق اور بنیادی حقوق کی پاسداری پر مشتمل نظام کو جمہوریت سے یا ڈیموکریسی سے تعبیر کیا جاتا ہے مختصر لفظوں میں اس نظام کی تعریف یوں کی جاسکتی ہے، "Role of the people" عوام کی حکمرانی اور اس کی فرمانروائی،، یونانی مفکر ہیروڈوس کے قول کے مطابق جمہوریت ایسی حکومت ہوتی ہے

جس ریاست کے حاکمانہ اختیارات قانونی طور پر پورے سماج کو حاصل ہوتے ہیں، سابق امریکی صدر ابراہیم لنکن کے یہاں اس کی بڑی جامع تعریف ان الفاظ میں مشہور ہے، Government of the people by the people for the people، ”عوام کی حاکمیت، عوام کے ذریعے عوام پر“،

جمہوری نظام دو قسموں اور دو شکلوں میں وجود میں آیا پہلی شکل یا قسم وہ ہے جس میں عوام اپنے تمام اجتماعی امور براہ راست انجام دیتی تھی وہ عالمی نظام ہو یا فوجداری مقدمات تمام معاملات اور مسائل عوام ہی کے جرگے میں حل ہوتے تھے اسی وجہ سے اس کا نام ڈائریکٹ ڈیموکریسی direct democracy رکھا گیا ہے دوسری شکل بالواسطہ جمہوریت یعنی ان ڈائریکٹ ڈیموکریسی Indirect democracy کے نام سے متعارف ہے جس میں بڑھتی ہوئی آبادی انسانی دائرے کی وسعت، کے باعث براہ راست جمہوریت کے قانون پر عمل ممکن نہیں رہا، ارتقاء پذیر انسانی دنیا نے نمائندگی کا تصور دریافت کیا، جس میں عوام اپنی حق رائے دہی کے ذریعے اپنے منتخب نمائندوں کو پارلیمانی ایوانوں میں بھیجتے ہیں اور یوں ان نمائندوں کے ذریعے عوام کی حاکمیت وجود میں آتی ہے، اس وقت یہی نظام عام طور سے دنیا کے اکثر خطوں میں رائج ہے ارسطو نے یہی نظریہ پیش کیا تھا لیکن علی الاطلاق وہ جمہوری نظام کا قائل بھی نہیں تھا بلکہ اس کے یہاں ہر فرد کو نمائندگی حاصل نہیں ہو سکتی تھی یا عوام اپنی مرضی سے ہر کس و نا کس کو وزارت یا صدارت پر یا حاکمیت کے کسی مقام پر نہیں بٹھا سکتی تھی بلکہ حکمرانی کا حق یا حاکمیت کا اہل وہی افراد ہو سکتے تھے جو باشعور اور تعلیم یافتہ ہوں یہی وجہ ہے کہ آج بھی یورپ کے کئی ممالک میں انتخابات کے قوانین میں سے بنیادی قانون گریجویشن اور ساتھ ساتھ کیریئر کے لحاظ سے شفاف اور بے داغ بھی ہونا ضروری ہے، تاکہ ملک اور معاشرہ بدعنوانیوں سے، انتہا پسندانہ نظریات سے، دہرے پیمانوں سے محفوظ رہے۔

بھارت میں جمہوری نظام حکومت

اسے وقت کی ستم ظریفی کہیے یا ملت اسلامیہ ہند کی بد قسمتی کہ برسہا برس کی قربانیوں کے بعد جب سحر نمودار ہوئی تو اس کے اجالے بے شمار مظلوموں کے خون سے داغدار تھے اسی شب گزیدہ سحر میں آزادی کے ساتھ نظریات کی بنیاد پر ملک کا ایک حصہ علیحدہ ہو گیا لیکن یہ کیسی عجیب بات ہے کہ اسلام کے نام جو ملک وجود میں آیا وقت کے ساتھ ساتھ اس میں سیکولرزم کا ایسا نشہ سوار ہوا کہ آج تک وہاں اسلام کا کوئی نظام مرتب یا نافذ نہ ہو سکا، دوسری طرف بھارت میں سیکولرزم کا قانون وضع کیا گیا اسے سیکولر اسٹیٹ کا نام دیا گیا جمہوری نظام نافذ ہوا مگر جیسے جیسے وقت گذرا اس نظام کی گرفت کمزور ہوتی چلی گئی اور اب صورتحال یہ ہے کہ اسے مذہبی جنونیت اور

تہذیبی انتہا پسندی کے ذریعے بالکل بے اثر اور بے معنی کر دیا گیا ہے، بہر حال تاریخی لحاظ سے اس کی حیثیت پر جب ہم نظر ڈالتے ہیں تو یقین نہیں آتا کہ اس قدر مضبوط ہاتھوں کے ذریعے مرتب ہونے والے نظام کی حالت کیونکر اس قدر کمزور ہو سکتی ہے، تفصیل اس اجمال کی کچھ یوں ہے کہ 1946 میں یوپی کے الیکشن کے بعد کانگریس اکثریت میں آئی اور اسی اکثریت کی طاقت سے قانون ساز اسمبلی وجود میں آئی جس میں دیگر اراکین کے علاوہ خاص طور سے امام الہند ابوالکلام آزاد، بیرسٹر آصف علی، خان عبدالغفار خان، محمد سعد اللہ، عبدالرحیم چودھری، بیگم اعجاز رسول، اور مولانا حسرت موہانی قابل ذکر ہیں اس کا پہلا اجلاس اسی سال 1946 کو ہوا اور ڈاکٹر راجندر پرساد اس کے چیرمین مقرر ہوئے 1947 میں وائسرائے لارڈ ماؤنٹ بیٹن کو بھارت کا گورنر جنرل منتخب کیا گیا اور انہیں کی نگرانی میں آئین ساز کمیٹیاں تشکیل دی گئیں ان کی رپورٹ کی روشنی میں ایک مرکزی آئین ساز کمیٹی تشکیل دی گئی جس کے سربراہ ڈاکٹر امبیڈکر تھے اس کمیٹی نے مستقل اور مفصل سیکولر آئین مرتب کیا فروری 1948 میں اس کا مسودہ شائع کیا گیا 26 نومبر 1949 کو اس قانون کو منظوری ملی اور بھارت کے دستور کے لئے متعین کر لیا گیا، اور 26 جنوری، 1950 کو ملک میں اسکے نفاذ کا اعلان کیا گیا، اس طرح ہندوستان میں پارلیمانی نظام اور جمہوری دستور قائم کر کے سیکولر اسٹیٹ کی صف میں اسے شامل کیا گیا، جس میں مذہب کا احترام تو ہوگا مگر مذہبی قانون نہیں ہوگا مذہب کی حفاظت تو ضرور ہوگی مگر اس کی حکمرانی نہیں ہوگی، مذہب کے تمام بنیادی اور جزئی اصولوں پر عمل اور اس کی تبلیغ و اشاعت کی آزادی تو ہوگی، تمام قوموں کو اپنے پرسنل لا پر عمل کرنے کا اختیار تو ہوگا مگر اجتماعی سیاسی اور فوجداری معاملات میں یہ دستور آئین کا حصہ نہیں بنیں گے۔

بھارت کے آئین کی خصوصیات

بھارت کے جمہوری نظام کو یہ خصوصیت حاصل ہے کہ وہ کسی ایک ذہن کی پیداوار نہیں ہے بلکہ ملک کے بہترین، روشن دماغ، اعلیٰ دماغ، چیدہ، لاء اسپیشلسٹ افراد پر مشتمل متعدد ذیلی مجلسوں اور مرکزی آئین ساز کمیٹی کی دماغ سوزی کا نتیجہ ہے یہی وجہ ہے کہ نسبتاً اس دستور میں ملک و انسانیت کے تحفظ و ارتقاء کے حوالے سے اس میں خامیاں بہت کم ہیں، وجہ یہ ہے کہ اس آئین کی ترتیب کے وقت دنیا کے بہترین اور جامع سمجھے جانے والے قوانین سامنے تھے ان کے تجزیے گہرے مطالعے نے قانون سازوں کو غلطیوں سے جہاں محفوظ رکھا وہیں جامعیت کی راہیں بھی ہموار کیں، نتیجتاً کہا جاسکتا کہ اس میں دنیا کے دساتیر کے بہترین اور کامیاب نکات شامل ہیں، مکمل طور پر یہ سیکولر ازم کے اصولوں پر مرتب ہے، اس میں مرکزی حکومت کے ساتھ ریاستی حکومت کے قوانین کی تفصیلات بھی موجود ہیں، عوام کے بنیادی حقوق، بنیادی فرائض، ریاستی پالیسیوں کے

متعلق ہدایات، مرکز اور ریاستی حکومتوں کے درمیان تعلقات، تمام وزارتوں کے فرائض، ہائی کورٹ سپریم کورٹ کا دائرہ اختیار، اس کے اصول و ضوابط، پبلک سروس کمیشن، الیکشن کمیشن، اور اقلیتوں کے حقوق سے متعلق پوری وضاحت کے ساتھ اس میں تفصیلات درج ہیں، اور درحقیقت یہ چھ بنیادی اصولوں میں سمٹی ہوئی ہیں:

- (1) برابری کا حق۔ (2) آزادی کا حق۔ (3) استحصال کے خلاف حق۔ (4) مذہبی آزادی کا حق۔ (5) تعلیمی و ثقافتی حق۔ (6) آئینی چارہ جوئی کا حق۔

اس کے وہ خاص دفعات اور آرٹیکل جس پر ملک کے تحفظ اور اس کی عوام کی بقاء و انسانی مساوات و حقوق کی عمارت کھڑی ہے اس کی تفصیل ذیل میں ملاحظہ کی جاسکتی ہے جسے مالیگاؤں کے ایک ریسرچ اسکالرنے لکھا ہے۔ (1) آئین ہند نے ہندوستانی عوام کو خود اپنی حکومت منتخب کرنے کے لئے خود مختار بنایا ہے اور ہندوستانی عوام کو سرچشمہ اقتدار و اختیار مانا ہے جسے صاف الفاظ میں دستور کی تمہید میں بیان کر دیا گیا ہے

- (2) دستور نے پارلیمانی طرز کی جمہوریت کے سامنے کا بینہ کو اپنے فیصلے قانون سازی اور اپنی پالیسی کے لئے جواب دہ بنایا ہے اور تمام باشندے بلا تفریق مذہب و ملت ایک مشترکہ جمہوریت میں پروردیئے گئے ہیں۔ (3) جمہوریت میں مذہب کی اہمیت کا بھی اعتراف کیا گیا ہے کہ ملک مذہب کی بنیاد پر حکومت نہیں کرے گا دستور کی 42 ویں ترمیم کی رو سے اسے سیکولر اسٹیٹ کہا گیا ہے جہاں ہر مذہب کا احترام ہوگا اور مذہب کی بنیاد پر کسی قسم کا کوئی امتیازی سلوک نہیں کیا جائے گا۔

- (4) مذہب یا ذات پات کی بنیاد پر کسی شہری کو شہریت کے حقوق سے محروم نہیں کیا جائے گا اور ہر شہری کو ملکی خدمات سے متمتع ہونے اور فائدہ اٹھانے کا پورا موقع ملے گا۔

- (5) آئین کی رو سے ہر ہندوستانی قانون کی نگاہ میں برابر ہے۔

- (6) ہر شہری کو آزادی رائے، آزادی خیال اور آزادی مذہب حاصل ہے۔

- (7) اقلیتوں کو دستور میں ان کا حق دیا گیا ہے کہ وہ اپنے علمحدہ تعلیمی ادارے قائم کریں اپنی تہذیب و تمدن اور زبان کو قائم رکھیں، اپنے مذہب کی اشاعت کریں، اس غرض کے لیے اپنی منقولہ و غیر منقولہ جائیداد کا انتظام کریں، ساتھ ہی یہ صراحت بھی کی گئی کہ کسی ایسی آمدنی پر ٹیکس دینے پر مجبور نہیں کیا جاسکتا جو کسی مذہب کی تبلیغ و اشاعت پر خرچ کیا جائے دوسرے لفظوں میں اوقاف، مدارس، مساجد کی جائیداد اور ان کی آمدنی پر ٹیکس نہیں لگایا جاسکتا اسی طرح شخصی آزادی کا تحفظ متعدد دفعات کے ذریعے کیا جائے گا۔

- (8) قانون کی خلاف ورزی کرنے پر کسی شخص کو صرف اسی وقت سزا دی جاسکتی ہے کہ لگایا ہوا الزام

قانون کی نگاہ میں جرم بھی ہو چنانچہ کسی شخص کو مقدمہ چلائے بغیر، صفائی پیش کئے بغیر کسی قسم کی سزا نہیں دی جاسکتی۔ (برقی میڈیا تحریعطاء الرحمن مالیکاؤں)

لیکن یہ کس قدر تعجب خیز امر ہے کہ دستور کی اس قدر جامعیت اور جمہوری نظام کی بے لاگ دفعات کے باوجود کس طرح یہاں کے سیاسی سوراوؤں نے انا پرستی اور فرقہ پرستی کے زیر اثر اس کا تیا پانچہ کیا ہے، اور آج بھی پوری قوت سے اس پر عمل جاری ہے، اور اب تو پورے سیکولر ازم کو فاشزم میں بدلنے کا کام ہو رہا ہے، کس طرح اس کے اصولوں کو اپنے پست مقاصد کے لئے پامال کیا ہے، کس بے شرمی سے اس کے قوانین کو ذاتی مفادات کی چتا پر قربان کیا ہے، یہ ایک الگ روح فرسادی داستان ہے، جو اس ملک کی اقلیتی اقوام بالخصوص مسلمانوں کے خون سے رنگین ہے، جس کا ورق ورق منصوبہ بند فسادات اور اقلیتوں کے قتل عام کے خون سے سرخ ہے، جس کے ہر باب میں کہیں بے قصور نوجوانوں کی کراہیں، بے شمار معصوموں کی فریادیں، اور بے قصور عورتوں بچوں کی سسکیاں پوشیدہ ہیں۔

اس کی بنیادی وجہ یہ بھی ہے کہ سیاست کے گلیاروں میں عموماً انہیں لوگوں کی فرمانروائی ہے، جن کے اذہان انسانیت سے نا آشنا، جن کے قلوب مساوات اور عدالت سے بے بہرہ ہیں، جو قوم و ملک کی ارتقاء و تحفظ کے لئے کم اور اپنے مفادات کے لیے زیادہ کوشش کرتے ہیں، نتیجتاً ملک رفتہ رفتہ انتہا پسندوں کے ہاتھوں میں چلا گیا اور اس کی جمہوریت، اس کا سیکولر نظام، اس کا انسانی مزاج، اس کی اخوت و مساوات کی پوری فضا تار تار ہو کر رہ گئی، اس وقت ملک زعفرانی حکمرانوں اور انتہا پسندانہ نظریات کے حاملین کے ہاتھوں سسک رہا ہے، جمہوری نظام زیر و زبر ہو گیا ہے، حکومتی سطح پر ایک مخصوص اقلیت کی سیٹیژن شپ پر حملے کر کے اس کے سیکولر ازم کو مجروح کر دیا گیا ہے، اس فرقہ وارانہ کردار کے خلاف عوام نے اپنے حقوق کا مطالبہ کیا مظاہرے کیے، چالیس روز سے ملک کے چپے چپے پر آزادی کے نعرے گونجے مگر زعفرانی حکومت کو نہ انسانیت کی پروا ہے نہ ہی جمہوری دستور کی، ایسے حالات میں یوم جمہوریہ کا جشن یہاں کی عوام کیوں کر منائے، کس دل سے خوشیوں کے نغمے گائے کہ انسانیت سر عام رسوا ہے، ملک انار کی اور حکومت کے نازی ازم کے سیاہ کرداروں کے باعث عالمی سطح پر بدنام ہے، غربت کی وجہ سے کسان اور مزدور خود کشی کرنے پر مجبور ہیں، نوجوان ڈگریاں ہاتھ میں لئے ملازمت کے لئے در در کی ٹھوکریں کھا رہے ہیں، پورا ملک اضطراب کا شکار ہے، معیشت اور سیاست ہر لحاظ سے بربادی کے دہانے پر کھڑا ہے، آمرانہ وقت کو یہ کون بتائے کہ جشن و کیف کی محفلیں مسرتوں کے لمحات میں منعقد ہوتی ہیں، ایام حزن و رنج اور لمحہ تباہی میں نہیں۔۔۔

سن مسیحی کا ایک سال اور ختم ہو گیا

از: مولانا عبد الماجد دریابادی رحمہ اللہ

سن مسیحی کا ایک سال اور ختم ہو گیا، بچہ جوانی کی جانب اور جوان بڑھاپے کی جانب، ایک سال اور کھسک آئے، بچے، جوان، بوڑھے سب سے موت اور قبر ایک سال اور قریب ہو گئی، اور زندے اور مردے، سب قیامت اور روزِ حساب سے بقدر ایک سال کے اور نزدیک ہو گئے، فرصت عمر جو عطا ہوئی تھی اس کی مقدار میں ایک سال اور گھٹ گیا، ایک سال کی نیکیوں کا موقع ہاتھ سے ضائع ہو گیا، ایک سال کی بد اعمالیوں کی سیاہی نامہ اعمال میں اور بڑھ گئی، کتنے ایسے ہوں گے جو اپنی اپنی سالگرہ کا جشن منانے کی تیاری کر رہے ہوں گے، جو سال نو کے طلوع پر ایک دوسرے کو مبارک باد دے رہے ہوں گے، جو ”نوروز“ کی خوشیاں منا رہے ہوں گے! پر کتنے ایسے ہیں جنہیں اس وقت کی بیش بہا دولت کے ضائع جانے پر تاسف ہو رہا ہوگا، جو یہ محسوس کر رہے ہوں گے کہ یہ دولت اب دوبارہ کسی طرح نہیں نصیب ہو سکتی اور جو اپنی کوتاہیوں اور غفلتوں کو یاد کر کے ان کی تلافی، آنسوؤں کے موتیوں سے کر رہے ہوں گے!

”وقت گزر گیا“ ”وقت چلا گیا“ اس قسم کے فقرے جو آپ رات دن بولتے رہتے ہیں، کبھی آپ نے ان کے معنی پر غور کیا ہے، کبھی آپ نے یہ بھی سوچا ہے کہ وقت کے گزر جانے سے مفہوم کیا ہوتا ہے، اور یہ وقت جو چلا جاتا ہے، سو آخر کہاں جاتا ہے؟ سرے سے ناپید تو ہونے لگتا، اور نہ یہ آپ کبھی کہتے ہیں۔ آپ تو ہمیشہ صرف اس قدر کہتے ہیں کہ وقت گیا۔ ہر جانے والا آخر کہیں نہ کہیں ہی جاتا ہے، پھر یہ وقت کہاں چلا جاتا ہے؟ ایک مسلمان کے لئے اس کا جواب کچھ دشوار نہیں۔ اُسے شروع ہی سے یہ بتا دیا گیا ہے کہ ہر شے خدا ہی کی طرف واپس جاتی رہتی ہے، پس وقت بھی وہیں جاتا ہے، اور ہر سال، ہر مہینہ، ہر روز، ہر گھنٹہ، ہر لمحہ غرض وقت کا ہر حصہ وہیں چلا جاتا ہے اور اسی ذخیرہ غیب میں جمع ہوتا چلا جاتا ہے۔ گویا فطرت کا وہ عظیم الشان خزانہ یا توشہ خانہ جس میں ہر شے جمع ہو جاتی ہے، وہیں ہر گزرا ہوا وقت بھی بطور ایک امانت کے جمع ہوتا چلا جا رہا ہے۔

اب جس شے کو مذہب کی بولی میں قیامت اور روزِ محشر کہا جاتا ہے اس کی حقیقت بھی یہی ہے کہ وہ گذرے ہوئے وقت کی واپسی اور بازگشت کا وقت ہوگا۔ ہر لمحہ اور ہر دقیقہ جو اسی دنیا میں گذر چکا ہے اور جو بطور امانت خزانہ غیب میں جمع ہوتا چلا جا رہا ہے، اس وقت پھر از سر نو باہر لایا جائے گا اور ہر ”ماضی“ کا نقش ایک بار پھر ”حال“ کے آئینہ میں نمودار ہو جائے گا!

ظاہر ہے کہ ہم جو کچھ بھی کرتے ہیں کسی نہ کسی وقت کے اندر کرتے ہیں، پس وقت کی مراجعت و بازگشت کے صاف معنی یہ ہیں کہ ہمارے سارے اعمال اور کرتوت، ہماری نیکیاں اور بدیاں، ہمارے قول اور فعل، ہمارے حرکات اور سکنت، سب کچھ ہمارے سامنے از سر نو لا حاضر کئے جائیں گے اور یہی مراد ہے یومِ بعثت و روزِ محشر سے۔

اب ارشاد ہو، آپ اس وقت کا سامنا کرنے کو تیار ہیں؟ آج جن چالاکیوں سے آپ دوسروں کا مال اُڑا رہے ہیں، اپنی جن ہوشیاریوں اور دانائیوں پر آج آپ خوش ہو رہے ہیں، زندہ دل ورگین مزاج احباب کی صحبتوں میں آج آپ جو جو حرکتیں کر رہے ہیں، رات کی اندھیروں میں آج آپ کو جن سیہ کاریوں کی مہلت مل رہی ہے، گھر کی خلوت میں آپ اپنے ظلم و غضبناکی کے جو نمونے پیش کر رہے ہیں، باہر کی جلوت میں آج آپ اپنی جس ریاکاری کی نمائش فرما رہے ہیں، ان میں سے ایک ایک شے وقت کے رجسٹر میں درج ہو رہی ہے، وقت کے کیمرے میں اس کی تصویر اترتی جا رہی ہے، جس وقت یہ رجسٹر کھل کر رہے گا، جس وقت یہ مرقعِ نظر کے سامنے آکر رہے گا، سوچئے اور سمجھئے کہ اس وقت آپ کے دل پر کیا گذرے گی؟ سنبھلیئے کہ ابھی سنبھلنے کا موقع باقی ہے۔ جاگئے بہت سوچئے، رویئے کہ بہت ہنس چکے، حاصل کیجئے کہ بہت ضائع کر چکے۔ پچھلا سال اگر بالکل غفلتوں اور نادانیوں کی نذر ہو چکا ہے تو اس سے سبق لیجئے اور دل میں پختہ عہد کیجئے کہ اگر زندگی ہے تو زندگی کا یہ سال بے کار نہ جانے پائے گا۔

رَبَّنَا ظَلَمْنَا أَنْفُسَنَا وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ

گردوں نے گھڑی عمر کی اک اور گھٹادی

از: مولانا محمد معراج حسامی *

احساس زیاں:

سال 2020 کئی یادوں اور غموں کے ساتھ جدا ہو چکا ہے، اس سال ہمارے کئی عزیز واقارب، نامی گرامی ہستیاں، اساتذہ و مشائخ، محدثین و مفسرین داعی اجل کو لبیک کہہ گئے ہیں، مؤقر و مخلص علماء اور خدا کے برگزیدہ بندوں کی رحلت سے امت یتیم ہو چکی ہے۔ بارہ مہینے (365 دن) کا اگر ہمیں احساس ہو اور ہونا بھی چاہئے کہ گزشتہ برس ہم نے کس طرح بے عملی اور بے سمتی میں ضائع کیا؟ اور ان غفلتوں کے نتیجے میں ہم کن کن المیوں سے دوچار ہوئے؟ کتنے اربوں کا خسارہ ہمارے حصے میں آیا، دنیا سے ہم اور کتنے پیچھے چلے گئے؟ کتنے لوگ ہیں جو بے روزگار ہو گئے، کتنے ایسے مالیاتی ادارے ہیں جو ٹھپ پڑ گئے؟ کچھ لوگوں کے لیے یہ سال بہت اچھا رہا ہوگا لیکن بیشتر لوگوں کے لیے باعثِ زحمت بھی رہا، جس طرح کوئی وقت اور کوئی سال نہ کسی کا انتظار کرتا ہے نہ صبحِ قیامت تک کرے گا، اسی طرح سال ۲۰۲۱ بھی آغاز کے ساتھ بلا کسی تاخیر کے داغِ مفارقت دینے کے لئے اپنی منزل کی طرف رواں دواں ہے۔

سال کے گذرتے ہی انسان نے اپنی حیاتِ مستعار کی ایک منزل اور طے کر لی اور سمجھ بیٹھا کہ میں بڑا ہو گیا لیکن اس کا ماضی اُسے بار بار احساس دلاتا رہے گا کہ یہ احتساب ابھی باقی ہے کہ اس نے کیا کھویا اور کیا پایا؟ زندگی کے سفر میں کتنا کامیاب اور کتنا ناکام رہا؟ خدا کی مرضیات پوری ہوئیں یا اس سے غافل رہا؟ شاعر کا یہ شعر اس کا ذہنی و فکری شعور بیدار کرنے کے لئے کافی ہے:

غافل تجھے گھڑیاں یہ دیتا ہے منادی

گردوں نے گھڑی عمر کی اک اور گھٹادی

نہایت قیمتی سرمایہ:

غور کرنے سے معلوم ہوگا کہ انسان کے لئے نہایت قیمتی سرمایہ اور بہت بڑی نعمت ”وقت“ ہے، انسان

سمجھتا ہے کہ اس کی عمر بڑھ رہی ہے، اس کے اوقات بڑھ رہے ہیں؛ لیکن درحقیقت عمر گھٹتی جاتی ہے اور ہر لمحہ وقت کی متاع گراں مایہ اس کے ہاتھوں سے نکلتی جاتی ہے۔

ہو رہی ہے عمر مثل برف کم

چپکے چپکے، رفتہ رفتہ، دم بہ دم

وقت کی اور زندگی کی قدر و قیمت کا اندازہ اس سے لگائیے کہ خود اللہ تعالیٰ نے اپنی کتاب مقدس میں کتنے ہی مقامات پر وقت اور زمانہ کی قسم کھائی ہے، کبھی رات اور صبح کی قسم کھائی گئی، (اللیل: ۲۱، مدثر: ۳۳-۳۴، یسور: ۱۷-۱۸) کبھی رات کے ساتھ شفق کی قسم کھائی گئی، (انشقاق: ۱۶-۱۷) کبھی فجر اور اس کے ساتھ دس راتوں کی (انجر: ۲-۱) کبھی دن کی روشنی اور رات کے چھا جانے کی (الضحیٰ: ۱-۲) اور کبھی خود زمانہ کی، (الحصر: ۱) دن و رات کی آمد و رفت اور سورج و چاند کے طلوع و غروب سے اوقات کا علم ہوتا ہے، قرآن مجید نے جابجا اللہ کی نعمت کی حیثیت سے ان کا ذکر فرمایا ہے، اللہ تعالیٰ قیامت میں انسان سے اس کی عمر کے بارے میں بھی سوال فرمائیں گے، کہ کیا ہم نے تم کو اتنی عمر نہیں دی تھی، جس میں نصیحت حاصل کرنے والے لوگ نصیحت حاصل کر سکیں ”وَلَمْ نُعَبِّرْكُمْ مَّا يَتَذَكَّرُ فِيهِ مَن تَذَكَّرُ“ (الفاطر: ۳۷)

اللہ کے رسول ﷺ نے اپنی امت کو خواب غفلت سے بیدار ہونے، اپنا محاسبہ کرنے، اور فضولیات میں زندگی برباد ہونے سے بچانے کا اشارہ دیا ہے:

حضرت عبداللہ بن مسعودؓ سے روایت ہے کہ رسول اللہ ﷺ نے ارشاد فرمایا: قیامت کے دن (جب حساب کے لئے بارگاہ خداوندی میں پیشی ہوگی تو) آدمی کے پاؤں سرک نہ سکیں گے جب تک کہ اس سے پانچ چیزوں کے بارے میں سوال نہ کر لیا جائے گا، اک اس کی پوری زندگی اور عمر کے بارے میں، کہ کن کاموں میں اس کو ختم کیا، دوسرا خصوصیت سے اس کی جوانی (اور قوتوں) کے بارے میں، کہ کن مشاغل میں جوانی اور اس کی قوتوں کو بوسیدہ اور پرانا کیا، اور تیسرا اور چوتھا مال و دولت کے بارے میں، کہ کہاں سے اور کن طریقوں اس کو حاصل کیا تھا اور کن کاموں اور کن راہوں میں اس کو صرف کیا، اور پانچواں سوال یہ ہوگا کہ جو کچھ معلوم تھا اس کے بارے میں کیا عمل کیا؟ (معارف الحدیث ۲/ ۱۴۴ بحوالہ ترمذی)

حضرت عبداللہ بن مسعودؓ فرماتے ہیں کہ میں کسی چیز پر اتنا نادام اور شرمندہ نہیں ہوا جتنا کہ ایسے دن کے گزرنے پر جس کا سورج غروب ہو گیا جس میں میرا ایک دن کم ہو گیا اور اس میں میرے عمل میں اضافہ نہ ہو سکا۔ (قیمۃ الزمن عند العلماء، بقلم شیخ عبدالفتاح ابو غدہ ص: ۲۷)

حسن بصریؒ فرماتے ہیں کہ: اے ابن آدم! تو ایام ہی کا مجموعہ ہے، جب ایک دن گزر گیا تو یوں سمجھ تیرا ایک حصہ بھی گزر گیا۔ (حوالہ بالا)

یقیناً جو لوگ فرصت کو اور فراغت کو غنیمت جانتے ہیں، اسکی اہمیت کا احساس رکھ کر فائدہ اٹھاتے ہیں وہی لوگ اپنی زندگی، اپنی جوانی، اپنے آمد و خرچ، اپنے علم و عمل کا دنیا ہی میں حساب کرتے ہیں۔

نبی کریم ﷺ نے ایک سچے مسلمان ہونے کی خوبی یہ بتلائی ہے: ”مِنْ حُسْنِ إِسْلَامِ الْمَرْءِ تَرْكُهُ مَا لَا يَخْنِيهِ“۔ (ترمذی ۵۸/۲) آدمی کے اسلام کی خوبی یہ ہے وہ فضول چیزوں سے بچے۔

ہماری حالتِ زار:

جب بھی شمسی سال قریب الختم ہوتا ہے اور نئے سال کی آمد ہوتی ہے تو مسلم معاشرہ میں فرحت و انبساط کے آثار دیکھے جاتے ہیں، اسلامی سال کے شروع اور ختم ہونے کی کانوں کان خبر نہیں ہوتی، مگر انگریزی سال کے استقبال میں ہر طرف جشن جیسا ماحول نظر آتا ہے، آتش بازیاں ہوتی ہیں، یک کالے جاتے ہیں، مٹھائیاں تقسیم کی جاتی ہیں، ایک دوسرے کو خوب گرمجوشی کے ساتھ مبارکبادیاں دی جاتی ہیں، ایسے جنون و دیوانگی پر شاعر نے حسرت ظاہر کرتے ہوئے کہا ہے۔

اک سال گیا ایک سال نیا ہے آنے کو

پر وقت کا اب بھی ہوش نہیں دیوانے کو

(ابن انشاء)

ہمیں چاہئے کہ:

نیا سال خواہ وہ قمری ہو یا شمسی ہو اس کی ابتداء ذاتی تجزیہ و تجربہ سے کریں۔ اپنی ذمہ داریوں اور حقوق کی ادائیگی کے حوالے سے سال بھر کی کارکردگی کا جائزہ لیں۔ نئے سال کی ابتداء نیک حوصلے، اچھی امنگ اور نئی فکر و ولولے سے کریں۔ سماج میں پائی جانے والی مہلک رسومات کا ساتھ دینے کے بجائے اس کے سد باب کی کوشش کریں، غیروں کی نقالی کے نقصانات کے بارے میں اہل علم سے رہنمائی حاصل کریں، زندگی کو شیطانی مکائد اور نفسانی رذائل سے دور رکھیں، فضول اور لالیعی امور میں مشغول رہ کر حیات مستعار کو برباد نہ کریں، فرصت کے لمحوں کو غنیمت جان کر اچھے کاموں میں بھرپور حصہ لیں، کچھ ایسے کام کر گزریں جو دارین میں باعثِ افتخار ہوں۔

بہر کیف! یہ جو کئی سالوں سے ہمارے ملک میں جشن نوروز کی روش زور پکڑ رہی ہے، اس کے منفی پہلوؤں کی جانب توجہ دینا از حد اہم ہے اور ضروری ہے۔

آئیے! ہم عزم کریں کہ اب کی بار سال نو کی ابتداء نیکی، بھلائی اور فلاح کے کاموں سے کریں گے۔ مغرب کی طرز زندگی اور ان کی تہذیب کا مکمل بائیکاٹ کر کے ایک با مقصد زندگی گزارنے والے انسان اور اپنی دینی اور قومی روایات سے محبت کرنے والے سچے مسلمان کی طرح نیا سال گزاریں گے اور اس کے ساتھ ساتھ گزشتہ سال کی کمزوریوں اور کوتاہیوں کی تلافی کا پختہ ارادہ بھی کریں گے۔

یہ عمر اور زندگی جو ہم کو عطا ہوئی ہے وہ صرف آخرت کی ابدی زندگی کی تیاری کی خاطر عطا ہوئی ہے کہ ہم اس کے ذریعے آنے والی زندگی کو بہتر بناسکیں اور اپنے اعمال کو اچھا کر سکیں۔ واللہ الموفق وهو المستعان

(بقیہ صفحہ ۴۴ سے)

مولانا ابن الحسن عباسی اہل علم میں اپنی علمیت اور تصنیف و تالیف کی وجہ سے بلند مقام رکھتے، بہت سے فضلاء کے لئے آپ کی تحریریں مشعل راہ ہیں، ان کی تحریروں اور اسلوب و انداز کو دیکھ کر طلباء نے لکھنا سیکھا، قلم پکڑنا آیا، زبان و ادب کی حلاوت محسوس ہوئی، ذوق تحریر کو پروان چڑھانے کا جذبہ پیدا ہوا، اور جدت کے ساتھ ندرت، علم کے ساتھ ادب کو ایک لڑی میں پیرونے کا شوق نمایاں ہوا۔

آپ کی ولادت ۱۹۷۲ء میں ہوئی۔ آپ کا اصل نام مسعود عباسی تھا، قلمی نام ابن الحسن استعمال فرماتے۔ دارالعلوم کراچی سے ۱۹۹۳ء میں فراغت حاصل کی، ۱۹۹۳ء سے ۲۰۱۰ء تک جامعہ فاروقیہ میں تدریسی خدمات انجام دیتے رہے۔ پھر ۲۰۱۰ء سے وفات تک جامعہ تراث الاسلام کے مہتمم و شیخ الحدیث رہے۔ سولہ سال تک وفاق المدارس کے ماہانہ ترجمان کے بانی مدیر بھی رہے۔ (حالات از: عبدالمبین منیری صاحب) آپ نے بڑی محنت کے ساتھ وفاق المدارس کی تاریخ ”وفاق المدارس العربیہ پاکستان، ساٹھ سالہ تاریخ“ کے نام سے جمع فرمائی۔ اس کے علاوہ بھی آپ کی تصنیفات موجود ہیں۔ اللہ تعالیٰ غریقِ رحمت فرمائے، بلند درجات عطا کرے، اور آپ کی خدمات کو قبول فرما کر ثواب جاریہ بنائے۔ آمین

حیات انسانی کو لاحق ایک سنگین خطرہ

مولانا سید احمد و میض ندوی مدظلہ

دین و ایمان کے بعد اس دنیا میں انسان کو ملنے والی سب سے بڑی نعمت صحت و تندرستی ہے، جس کے بغیر دنیا کی ساری نعمتیں بے فیض ہیں، صحت سے محروم انسان نہ زندگی کی مختلف سرگرمیوں میں حصہ لے سکتا ہے اور نہ دوسری نعمتوں سے استفادہ کر سکتا ہے، زندگی دراصل صحت ہی سے عبارت ہے، دنیا و آخرت کے تمام سرفرازیں صحت و تندرستی پر موقوف ہیں، صحت و تندرستی دراصل انسان کے پاس اللہ کی امانت ہے، جس طرح وہ اللہ تعالیٰ کے دیگر فرائض کا پابند ہے اسی طرح وہ اس بات کا بھی پابند ہے کہ وہ خود کو ان چیزوں سے محفوظ رکھے جو اس کی صحت کو برباد کر سکتی ہیں، جس طرح کسی انسان کے لیے خودکشی کر کے اپنی جان ختم کر لینا حرام ہے اسی طرح صحت کو برباد کرنے والی ان چیزوں کا استعمال بھی نادرست ہے جو بتدریج اسے موت کی طرف ڈھکیلیتی ہے، فی زمانہ صحت انسانی کو برباد کر کے اسے ہلاکت کی غاروں میں ڈھکیلنے والی جو چیزیں معاشرے میں خوب عام ہیں ان میں ایک تمباکو نوشی اور سگریٹ کا استعمال ہے، ۳۱ مئی کی تاریخ جسے دنیا بھر میں عالمی یوم انسدادِ تمباکو نوشی کے طور پر منایا جاتا ہے، ہر سال اس دن کو تمباکو نوشی کے مضر اثرات سے عوام کو محفوظ رکھنے اور اس کے استعمال سے صحت پر پڑنے والے مہلک اثرات کے تعلق سے شعور بیدار کرنے کے لیے مختلف پروگراموں کا اہتمام کیا جاتا ہے، اس سال بھی شہر حیدرآباد میں ڈی ایس ریسرچ سنٹر کی جانب سے عوامی شعور بیداری مہم چلائی گئی اور مختلف تحقیقاتی اداروں کی جانب سے اس سلسلہ میں جو اعداد و شمار پیش کیے گئے ہیں وہ انتہائی تشویشناک ہیں، ڈی ایس ریسرچ سنٹر کے مطابق دنیا بھر میں تمباکو کے استعمال سے سالانہ بیس لاکھ افراد امراضِ قلب اور کینسر میں مبتلا ہو کر موت کے شکار ہو جاتے ہیں، حیرت ہے کہ مسلم معاشرہ میں لوگ ماہِ رمضان میں بھی سگریٹ اور تمباکو نوشی سے باز نہیں آتے جبکہ ڈاکٹروں کا کہنا ہے کہ افطاری کے فوری بعد سگریٹ نوشی سے قلب پر حملہ کا خطرہ پیدا ہوتا ہے، انسٹی ٹیوٹ آف ہارٹ ڈسیز میں رمضان کے حوالہ سے ہونے والے ایک پروگرام سے خطاب کرتے ہوئے ڈاکٹر انعام دانش نے ترکی میں ہونے والی تحقیق کے حوالہ سے کہا ہے کہ افطاری کے فوراً

بعد سگریٹ نوشی کے مضر اثرات نہایت خطرناک ہوتے ہیں، بلڈ پریشر چانک بڑھ جانے سے دل کے دورہ کا بھی احتمال رہتا ہے جو فوری موت کا باعث ہو سکتا ہے (روزنامہ سیاست ۳۱ مئی ۲۰۱۸ء)

ایک حالیہ سروے کے مطابق اقوام متحدہ کی جانب سے بتایا گیا ہے کہ دنیا میں تمباکو نوشی کرنے والوں کی تعداد لگ بھگ دو بلین (دو ارب) ہے جن میں ۴۵ فیصد مرد اور ۲۲ فیصد خواتین شامل ہیں، اقوام متحدہ کی رپورٹ کے مطابق ہر سال دنیا بھر میں تمباکو کے استعمال کے نتیجے میں ۱.۵ بلین خواتین ہلاک ہو جاتی ہیں جبکہ آئندہ بیس سال کے عرصہ میں ان کی تعداد گنی ہو جائے گی، تمباکو نوشی اور تمباکو سے تیار ہونے والی اشیاء کے استعمال میں ہمارا ملک بھی کچھ پیچھے نہیں ہے، ہندوستان میں تمباکو سے تیار ہونے والی چیزوں کے استعمال کرنے والوں کی تعداد ۲۵ کروڑ ہے جن میں ۱۶ فیصد سگریٹ، ۴۴ فیصد بیڑی اور ۴۰ فیصد دیگر طریقوں سے تمباکو استعمال کرتے ہیں جس کی وجہ سے ملک میں سالانہ دس لاکھ لوگ کینسر سے متاثر ہوتے ہیں، برطانوی میگزین ’’لاسٹ‘‘ نے حال ہی میں ہندوستان کے حوالہ سے جو رپورٹ شائع کی ہے وہ روٹے کھڑی کرنے والی ہے، رپورٹ کے مطابق ۲۰۱۰ء میں ہندوستان میں ۵۶ ہزار اموات میں سے ۷۱ فیصد اموات تیس سے انچالیس عمر کے لوگوں کی تھی، راجستھان سمیت نو پسماندہ ریاستوں کے مقابلہ میں کیرالا، مغربی بنگال اور کشمیر کی حالت اور بھی نازک ہے، وہاں اموات کی شرح چار گنا زیادہ ہے، مغربی بنگال کی ۵۷ فیصد آبادی کسی نہ کسی شکل میں تمباکو کا استعمال کرتی ہے۔ (روزنامہ راشٹر یہ سہارا ۳۱ مئی ۲۰۱۳ء)

افسوس ناک بات یہ ہے کہ کم عمر بچوں میں یہ لعنت تیزی کے ساتھ جڑ پکڑتی جا رہی ہے، ماہرین کے مطابق سگریٹ اور دیگر اقسام کے تمباکو کے استعمال کا تجربہ کرنے والوں کی عمر میں کمی تشویش ناک حد تک چونکا دینے والے انداز میں گیارہ تا بارہ سال تک پہنچ گئی ہے، ورلڈ ہیلتھ آرگنائزیشن (WHO) کی جانب سے گزشتہ سالوں میں پورا ایک سال عالمی سطح پر تمباکو کے عدم استعمال کا موضوع رکھا گیا، ماہرین کا کہنا ہے کہ ہندوستان میں تمباکو کا ابتدائی استعمال کرنے والوں میں تشویشناک حد تک کم عمر نوجوان شامل ہیں۔ میکس ہاسپٹل کے دماغی صحت کے ماہر سمیر ملہو ترانے بتایا کہ سگریٹ اور دیگر اقسام کے تمباکو کا ابتدائی استعمال کرنے والوں کی عمر ۱۰ تا ۱۶ سال تھیں، جبکہ اب ان کی عمریں ۱۱ تا ۱۲ سال ہو گئی ہیں۔ (روزنامہ منصف ۳ مئی ۲۰۱۳ء)

تمباکو نوشی کے ہولناک اثرات کا اندازہ اس بات سے لگایا جاسکتا ہے کہ دنیا بھر میں ہر روز تقریباً ۱۳ ہزار افراد تمباکو نوشی کے سبب موت سے ہمکنار ہو جاتے ہیں۔

تمباکو کا آغاز: تمباکو کا آغاز کب کیسے اور کہاں ہوا؟ اس تعلق سے ایک رائے یہ ہے کہ تمباکو کے پتوں کی

دریافت باقاعدہ پہلی بار کولمبس نے کیوبا کے سفر کے دوران کی تھی، ۱۴۹۲ء میں جب کولمبس نے کیوبا کے ساحل پر پڑاؤ ڈالا تو وہاں کے باشندوں کو اس نے ان پتوں کو سونگھتے، چباتے اور پیٹے دیکھا پھر اس کے رد عمل پر غور کیا تو اسے معلوم ہوا کہ اس کے استعمال کرنے والوں پر ان پتیوں کا بڑا گہرا اثر ہوا ہے، ۱۵۶۰ء میں فرانس کے سفیر برائے پرتگال نے قیدی جہاز رانوں سے یہ پتیاں حاصل کی، اسے بتایا گیا تھا کہ ان پتیوں کے لگانے سے زخم مندمل ہو جاتے ہیں اور اس سے السر کا علاج بھی کیا جاتا ہے، اس کے علاوہ ان کو بائی امراض جیسے طاعون وغیرہ میں بھی بچنے میں مؤثر خیال کیا جاتا ہے کیوبا میں جو اسپین سے جہاز ملاح وغیرہ آئے وہ اسپین لوٹتے ہوئے تمباکو کے پتے بھی لائے اس کی وجہ سے اسپین فرانس اور جرمنی میں سگار بننے شروع ہو گئے، یہ سب ۱۷۸۶ء میں ہوا۔

(اردو کلس آن لائن ۱۰ جون ۲۰۱۳ء)

سگریٹ کی باقاعدہ ایجاد کے سلسلہ میں ٹوبیواں ہسٹری نامی کتاب کے مصنف اردن گڈمین کا کہنا ہے کہ اگرچہ وہ کسی شخص خاص کا نام لینے سے اجتناب کریں گے لیکن امریکہ کے جیمز سکانن ڈیوک سگریٹ کی ایجاد کے ذمہ دار تھے، وہ نہ صرف سگریٹ کو اس کی موجودہ شکل دینے کے ذمہ دار ہیں بلکہ انہوں نے سگریٹ کی مارکنگ اور ترسیل میں بھی اہم کردار ادا کیا، جس سے ساری دنیا میں اس کی مقبولیت میں اضافہ ہوا، 1880ء میں 24 سال کی عمر میں ڈیوک نے ہاتھ سے بنی سگریٹ کے کاروبار میں قدم رکھا، شمالی یروالٹا کے شہر میں کچھ لوگوں نے مل کر ڈیوک اور ڈریم کے نام سے سگریٹ بنانے کی شروعات کیں جس کے دونوں کونوں کو موڑ کر بند کیا جاتا تھا، دو سال بعد ڈیوک نے جیمز یونی نامی نوجوان کے ساتھ کام کرنا شروع کیا جس کا کہنا تھا کہ وہ مشین سے سگریٹ بنا سکتا ہے، اسے یقین تھا کہ ہاتھ سے بنے چھوٹے یا بڑے ساز کی جگہ لوگ مشین سے بنی ایک ہی ساز کی سگریٹ پسند کریں گے، ساتھ ہی اس وقت ڈیوک کے کارخانہ میں جہاں ایک شفٹ میں ہاتھ سے تقریباً دو سو سگریٹ بنائے جاتے تھے وہیں اس نئی مشین سے ایک دن میں ایک لاکھ بیس ہزار سگریٹ تیار ہونے لگے، جب کہ اس وقت امریکہ میں صرف ۲۴ ہزار سگریٹ کی کھپت ہوتی تھی، اردن گڈمین کہتے ہیں کہ مسئلہ یہ تھا کہ پیداوار زیادہ تھی لیکن فروخت کم اس لیے ڈیوک کو اب سگریٹ فروخت کرنے کے لیے نئے طریقے تلاش کرنے تھے وہ طریقہ تھا اشتہارات اور مارکنگ کا، ڈیوک نے گھڑوڑ کو اسپانسر کرنا مقابلہ حسن میں مفت سگریٹ تقسیم کرنا اور جراند میں اشتہارات دینا شروع کیا، ۱۸۸۹ء میں ہی سگریٹ کی مارکنگ پر اس نے ۸ لاکھ ڈالر خرچ کیے جو آج کے دو کروڑ پچاس لاکھ ڈالر سے بھی زیادہ تھے، امریکہ میں پاؤں جمانے کے بعد ڈیوک نے

برطانیہ کا رخ کیا، ۱۹۰۲ء میں اس نے برطانیہ کی امپریل ٹوبیو کمپنی کے ساتھ مل کر برٹش امریکن ٹوبیو نامی کمپنی قائم کی۔ (روزنامہ اسلام ۲۸ جنوری ۲۰۱۳ء)

سگریٹ نوشی کی تباہ کاریاں:

کسی کہنے والے نے بالکل سچ کہا ہے کہ اگر آپ سگریٹ پئیں گے تو سگریٹ آپ کو کھا جائے گا اور یہ بھی بجا ہے کہ اس کے ایک سرے پر آگ ہوتی ہے اور دوسرے سرے پر بیوقوف، پیسہ دے کر ہلاکت خریدنے والوں سے زیادہ کم عقل اور کون ہو سکتا ہے؟ سگریٹ نوشی صحتِ انسانی کے لیے کس قدر مہلک ہے اس کا اندازہ اس بات سے لگایا جاسکتا ہے کہ میڈیکل تجرباتی لیباریٹری میں جب مینڈک کو زندہ لایا جاتا ہے تو اس کا چیر پھاڑ کرنے سے پہلے اسے بیہوشی کے عمل سے گزارا جاتا ہے جس کے لیے مینڈک کے منہ میں سگریٹ کا تمباکو بھرا جاتا ہے اس سے وہ بیہوش ہو جاتا ہے، پھر میڈیکل تجربات کرنے والے سرجن بآسانی چیر پھاڑ کر کے اس کے اندرونی نظاموں کا جائزہ لیتے ہیں، سگریٹ کی عادت آدمی کو دیمک کی طرح اندر سے کھوکھلا کر دیتی ہے، عالمی ادارہ صحت نے خبردار کیا ہے کہ اگر سگریٹ نوشی کے سدِ باب کے لیے ضروری اقدامات نہ کیے گئے تو آئندہ ۳۰ برسوں میں ۱۰ کروڑ افراد تمباکو سے متعلقہ بیماریوں کی وجہ سے موت کا شکار ہو جائیں گے، یہ تعداد ایڈز، ٹی بی، کار حادثوں اور خودکشی سے ہونے والی کل اموات سے بھی زیادہ ہے، سگریٹ نوشی اور تمباکو اشیاء کے استعمال کے اس قدر نقصانات ہیں کہ صحیح معنوں میں ان کا ادراک بھی مشکل ہے سگریٹ جس تمباکو سے بنتی ہے اس میں چار ہزار کیمیکل شامل ہوتے ہیں جن میں سے پچاس کینسر پیدا کرنے والے ہوتے ہیں، پھیپھڑوں کے کینسر اور سگریٹ نوشی میں چولی دامن کا ساتھ ہے، اس وقت پوری دنیا میں دل اور سانس کے عارضہ سے ہونے والی اموات میں سے ۶۸ فیصد کی وجہ تمباکو کا استعمال ہے۔ ماہرین کا کہنا ہے کہ ایک سگریٹ انسان کی عمر ساڑھے پانچ تا آٹھ منٹ کم کر دیتا ہے، تمباکو میں کوئین کی شکل میں پایا جانے والا مادہ دل اور شریانوں کے لیے انتہائی مضر ہے، یہ ایک طرح کا نشیلا زہر ہے جس سے دل کی دھڑکن تیز ہو جاتی ہے اور عارضی طور پر بی پی میں اضافہ ہوتا ہے، ایک سگریٹ پینے کے نتیجے میں بلڈ پریشر تیس منٹ سے ایک گھنٹہ تک زیادہ رہتا ہے، تمباکو کے دھوئیں میں دوسرا زہریلا مادہ کاربن مونو آکسائیڈ ہوتا ہے جو صحتِ انسانی کے لیے انتہائی تباہ کن ہے۔ ماہرین کے مطابق تمباکو نوشی کرنے والے تمباکو کے ہر کش کے ساتھ چار ہزار سے زائد کیمیائی مادے اپنے جسم میں داخل کرتے ہیں، تمباکو نوشی کی ہلاکت خیزی کا اندازہ اس بات سے لگایا جاسکتا ہے کہ جس جگہ تمباکو نوشی کی جاتی ہے اس کی فضاء میں بھی زہریلے مادے شامل ہو جاتے ہیں، اس سے تمباکو نوشی نہ کرنے والے بھی زد میں آ جاتے

ہیں، چین میں کی گئی ایک تحقیق کے مطابق ایسے افراد جو خود تو سگریٹ نوشی نہیں کرتے لیکن ایسی فضاء میں سانس لیتے ہیں جہاں سگریٹ کا دھواں پایا جاتا ہے ان میں یادداشت کی کمی سے متعلق ایک مرض ڈیمنشائے میں مبتلا ہونے کے امکانات دیگر لوگوں کی نسبت زیادہ ہوتے ہیں، یہ ایک ایسا مرض ہے جس سے انسان کی یادداشت آہستہ آہستہ ختم ہوتی چلی جاتی ہے، چین کا شمار دنیا کے ان ممالک میں سرفہرست کیا جاتا ہے جہاں تمباکو کا استعمال بہت زیادہ ہے، چین میں ۳۰ کروڑ افراد سگریٹ نوشی کرتے ہیں، جبکہ چین میں بڑی عمر کے افراد میں ڈیمنشائے کا مرض لاحق ہونے کی شرح بھی بڑھتی جا رہی ہے، لندن کے کنگز کالج نے مختلف چینی صوبوں میں ۶۰ سال سے زائد عمر کے تقریباً چھ ہزار افراد تک سگریٹ نوشی کی وجہ سے بننے والے دھوئیں اور ڈیمنشائے کے مرض کے درمیان کسی ممکنہ ربط یا تعلق پر تحقیق کے نتائج کے مطابق ان میں دس فیصد افراد ڈیمنشائے کی بیماری میں مبتلا تھے۔ (اردو ڈاٹ کام)

تمباکو میں موجود کیمیائی مادے:

تمباکو کی زہرناکی کا صحیح اندازہ اس وقت ہوگا جب اس میں موجود زہریلے مادوں کے صحتِ انسانی پر پڑنے والے اثرات کی جانکاری ہو۔ ماہرین کے مطابق تمباکو میں درج ذیل کیمیائی مادے ہوتے ہیں:

(1) کونٹار: سگریٹ میں شامل ٹار یا تار کو لبھوری رنگ کا ایک مادہ ہوتا ہے جو سگریٹ نوشی کرنے والوں کے پھیپڑوں میں جمع ہوتا رہتا ہے، یہ کونٹار ان نازک بالوں کو جو پھیپڑوں میں جانے والی ہوا صاف کرتے ہیں ساکت کر دیتی ہے اور ہوا کے راستے میں رکاوٹ کا سبب بنتی ہے اس کے علاوہ پھیپڑوں کی اندرونی جلد کو بھی نقصان پہنچاتی ہے، مزید برآں یہ سانس کی نالیوں، زخروں اور پھیپڑوں میں خراب اور سوزش کی موجب بھی ہے۔

(2) کاربن مونو آکسائیڈ: سگریٹ کے دھوئیں میں ایک سے ڈھائی فیصد تک کاربن مونو آکسائیڈ ہوتی ہے، یہ وہی گیس ہے جو گاڑیوں کے دھوئیں میں ہوتی ہے، یہ زہریلی گیس خون میں پہنچتے ہی آکسیجن کی جگہ لے لیتی ہے، اس طرح سگریٹ نوشی کرنے والے کے قلب کو آکسیجن کی فراہمی کم ہو جاتی ہے، یہ گیس قلب اور پھیپڑوں کے مریضوں کے لیے انتہائی خطرناک ہوتی ہے، اس کی وجہ سے تمباکو نوش کا سانس پھولنے لگتا ہے اور اس میں توانائی کم ہونے لگتی ہے۔ اس سے خون کی رگوں کے اندرونی راستے کو نقصان پہنچتا ہے اور وہاں چربی کے جمع ہونے کی وجہ سے وہ تنگ ہو جاتی ہیں۔

(3) کرسینول: ایک طاقتور جراثیم کش مادہ ہے اور فینولی سے تقریباً چار گنا زیادہ اثر کرتی ہے۔

(4) سائینائیڈ: یہ زہر بھی سگریٹ کے دھوئیں میں پایا جاتا ہے، اس کے چند قطرے سونگھ لینے سے

انسان چند منٹوں میں موت کی آغوش میں چلا جاتا ہے۔

(5) پولونیم: جو ہری فضلہ ہے جو صحت انسانی کے لیے سخت مضر ہے۔

(6) نائٹروسامائن: یہ کینسر پیدا کرنے والا جز ہے جو تمباکو کا لازمی جز ہے اور تمباکو نوش افراد کو مختلف قسم کے کینسر میں مبتلا کرنے کا موجب ہوتا ہے۔

(7) ایسی ٹون: یہ وہ مادہ ہے جو مختلف قسم کے پیٹ اور ناخن پالش وغیرہ میں استعمال کیا جاتا ہے اور انسانی صحت کے لیے ضرر رساں ہے۔

(8) امونیا: یہ مادہ روزمرہ کے استعمال میں ٹائلٹ اور فرش وغیرہ صاف کرنے کے لیے استعمال کیا جاتا ہے اور سخت مضر صحت ہے، یہ پھیپڑوں کو جلا دیتا ہے، یہ ایک زہریلی گیس ہے جس سے دم گھٹتا ہے اور موت بھی واقع ہو سکتی ہے۔

(9) کیڈسیم: یہ گاڑی کی بیٹری میں استعمال ہوتا ہے اور انسانی صحت کے لیے نقصان دہ ہے۔

(10) کٹوٹین: ایک نامیاتی مرکب ہے جو کہ پودے میں اس کے کل وزن کا پانچ فیصد ہوتی ہے، یہ تمباکو کا نشہ آور جز ہے، جو سگریٹ پان لکھے وغیرہ میں لذت و سرور کے لیے استعمال ہوتا ہے، سگریٹ کا کش لیتے ہی یہ بڑی تیزی سے منہ کی جھیلوں میں خوب جذب ہو کر خون میں پہنچتا ہے اور پھر فوراً دماغ میں پہنچ جاتا ہے، بہت معمولی سی مقدار میں جذب شدہ کٹوٹین خون میں گلوٹامین وغیرہ کی موجودگی میں اولاد دل اور نبض کی رفتار کو تیز کرتی ہے، اس کی وجہ سے تمباکو نوش خود کو زیادہ چاق و چوبند محسوس کرتا ہے۔ (روزنامہ اسلام 28 جنوری 2013)

سگریٹ نوشی سے لاحق ہونے والی بیماریاں:

سگریٹ نوشی انسان کے لیے سم قاتل اور صحت کی دشمن ہے، اس سے کئی بیماریاں پیدا ہوتی ہیں، یہ انسانی صحت کے نظام کو درہم برہم کر دیتی ہے، اطباء نے سگریٹ نوشی سے پیدا ہونے والی درج ذیل بیماریوں کو شمار کیا ہے: (1) پھیپڑوں کا سرطان (2) پھیپڑوں کی سوجن (3) قلب پر حملہ کا خطرہ (4) دوران خون میں سستی اور کمی (5) فالج کا خطرہ (6) قلب اور دماغ کی رگوں کی تنگی (7) منہ زبان اور گلے کے سرطان کا خطرہ (8) مزمن کھانسی (9) عضلات کی صحت و توانائی اور قوت برداشت کی کمی (10) میدے کا السر (11) سانس پھولنے کا مرض (12) اعضاء تولید کی کمزوری (13) جلد کے مختلف امراض (14) مثانے لیلے گردے اور عورتوں میں فم رحم کے سرطان کا خطرہ جو کہ دماغ میں بھی منتقل ہو سکتا ہے۔

سگریٹ اور تمباکو نوشی کی تباہ کاریاں ہمیں تک ختم نہیں ہوتی، ایک تحقیقی رپورٹ کے مطابق ہر سگریٹ زندگی سے گیارہ منٹ چھین لیتی ہے، سگریٹ نوشی سے نقصان ہونے کے عمل کو محض پندرہ منٹ سے بیس منٹ لگتے ہیں، سگریٹ نوشی سے انسانی جسم پر مضر اثرات سالوں میں نہیں بلکہ منٹوں میں مرتب ہوتے ہیں، سگریٹ نوشی کے دوران صرف دس فیصد دھواں سگریٹ نوش کے پھپھڑوں تک پہنچتا ہے باقی 85 فیصد دھواں فضاء میں پھیل جاتا ہے اور دوسرے لوگوں خاص طور پر بچوں کو نقصان پہنچاتا ہے۔ امریکہ کی یونیورسٹی میں منی سونا کی ٹیم کی تحقیق کے مطابق جو کیمیائی مادہ کینسر کا سبب بنتا ہے وہ کیمیائی مادہ سگریٹ نوشی کے سبب انسانی جسم میں بہت تیزی سے بنتا ہے، تحقیق سے معلوم ہوا ہے کہ بالواسطہ سگریٹ نوشی سے اندھے پن کا خطرہ بڑھ جاتا ہے، تحقیق سے پتہ چلا ہے کہ پانچ سال کے عرصہ تک دھوئیں کے ساتھ رہنے سے اندھے پن کا خطرہ دگنا ہو جاتا ہے، برطانیہ میں اس وقت تقریباً پانچ لاکھ لوگ اس بیماری کا شکار ہیں، ویلنگٹن اسکول آف ہیلتھ اینڈ کینسر کے مطابق عمر اور سماجی پس منظر چاہے کچھ بھی ہو سگریٹ نوشی کرنے والوں میں اموات کی شرح پندرہ فیصد سے زیادہ دیکھی گئی ہے۔ برٹش میڈیا جنرل میں چھپنے والی ایک رپورٹ کے مطابق سگریٹ پینے سے عام شخص کی عمر میں دس سال کی کمی آ جاتی ہے۔ (میگزین ایڈیشن روزنامہ اسلام 28/جنوری 2013ء) علاوہ ازیں تمباکو نوشی نوجوانوں کی قوت ارادی اور قوتِ مدافعت کو تباہ کر دیتی ہے جس سے دماغی نشوونما میں کمی آ جاتی ہے۔

سگریٹ نوشی کے عوامل و محرکات:

جہاں تک سگریٹ نوشی کے عوامل و محرکات کا تعلق ہے تو وہ نفسیاتی، سماجی، خاندانی، معاشی اور سیاسی نوعیت کے ہیں، قریب الہ بلوغ بچے بالعموم سگریٹ نوشی کو خاندانی معاشرے کے خلاف بغاوت میں معین و مددگار وسیلہ خیال کرتے ہیں، گویا سگریٹ نوشی انہیں اپنے وجود کو منوانے کا مؤثر ذریعہ معلوم ہوتی ہے جب ایک طالب علم ماحول کو تبدیل کرنے میں خود کو ناکام محسوس کرتا ہے تو ایک طرح کی نفسیاتی کشیدگی سے دوچار ہو جاتا ہے جس کے ازالہ کے لیے سگریٹ نوشی کا سہارا لیتا ہے، بہت سے نوجوان اس خام خیالی کا شکار رہتے ہیں کہ سگریٹ نوشی سے آدمی میں خود اعتمادی اور انہیں داخلی طور پر تحفظ کا احساس ہوتا ہے، بعض نوجوان احساسِ شرم مندی اور ناکامی کی خفت کو مٹانے کے لیے بھی سگریٹ نوشی کو گلے لگا لیتے ہیں، سگریٹ نوشی کے خاندانی عوامل بھی ہیں مثلاً یہ کہ خاندان میں بڑوں کا سگریٹ نوش ہونا بچوں پر اثر انداز ہوتا ہے، بچے اپنے ماحول سے اثر لیتے ہیں، یہی وجہ ہے کہ نو عمر بچوں میں سگریٹ نوشی کی شرح ان گھرانوں میں زیادہ ہے جہاں گھر کے بڑے سگریٹ نوشی کے عادی ہیں کئی تحقیقاتی رپورٹوں سے یہ بات ثابت ہو چکی ہے کہ ماں باپ کی دیکھا دیکھی بچے بھی سگریٹ نوش بن

گئے، متمول گھرانوں میں مال و دولت کی فراوانی بھی جوانوں کو سگریٹ نوشی کا عادی بنا رہی ہے، چنانچہ تربیت سے محروم ایسے گھرانوں کے بچے اکثر سگریٹ نوش نظر آتے ہیں، جہاں تک سگریٹ نوشی کے سماجی اور معاشرتی عوامل کا تعلق ہے تو یہ جان لینا چاہیے کہ ان عوامل کا بھی بڑا دخل ہے، بیشتر نوجوان اور کم عمر بچے محض تجسس میں سگریٹ نوشی شروع کرتے ہیں کہ دیکھیں آخر اس میں کیا لطف ہے، بہت سے لوگ بڑھتے ہوئے معاشی مشکلات سے جب ذہنی تناؤ کا شکار ہو جاتے ہیں تو سگریٹ نوشی میں انہیں ایک طرح کی راحت محسوس ہونے لگتی ہے۔

چھٹکارا کیسے حاصل کریں؟:

نوجوانوں اور بچوں اور دیگر افراد کو سگریٹ نوشی سے نجات دلانے کے لیے بیداری شعور کا کام انتہائی ضروری ہے، لوگوں میں اس بات کا شعور بیدار کیا جائے کہ صحت اور زندگی اللہ کی امانت ہے، اسی سے انسان دنیا اور آخرت میں سرخروئی حاصل کرتا ہے، صحت کو برباد کرنا دراصل اپنی دنیا و آخرت کو برباد کرنا ہے، شرعی نقطہ نظر سے جس طرح خودکشی کرنا حرام ہے اسی طرح بتدریج موت کی طرف ڈھکیلنے والی مضر صحت اشیاء کا استعمال کرنا بھی ناجائز ہے۔ قرآن مجید میں ارشاد ہے وَلَا تَلْقُوا بَايِدِيكُمْ إِلَى التَّهْلُكَةِ اپنے ہاتھوں سے خود کو ہلاکت میں نہ ڈالو۔ سگریٹ نوشی سے جہاں صحت برباد ہوتی ہے وہیں دولت کا ضیاع بھی ہے، لوگ ہزاروں روپیے مہلک کشوں میں ضائع کر دیتے ہیں جبکہ کل قیامت کے دن پائی پائی کا حساب لیا جائے گا۔ سگریٹ نوش انسان دوسروں کی اذیت کا باعث بنتا ہے، سگریٹ نوشی سے منہ میں مکروہ بدبو پیدا ہوتی ہے جس سے ہر شخص کو تکلیف ہوتی ہے جو اس سے گفتگو کر رہا ہوتا ہے یا نماز میں اس کے بازو کھڑا ہوتا ہے مساجد میں جہاں کچی پیاز اور لہسن کھا کر آنے کی ممانعت ہے وہیں اس ممانعت میں ہر وہ چیز داخل ہے جو آدمی کے منہ میں بدبو پیدا کرتی ہے۔

والدین اور گھر کے سرپرستوں کو چاہیے کہ اگر وہ اس بلا میں گرفتار ہیں تو کم از کم اپنے بچوں کی خاطر اس سے گریز کریں ورنہ پڑوسی کا دیکھا دیکھی اور بچے بھی عادی ہو جائیں گے، اس لعنت سے چھٹکارے کے لیے گھریلو تربیت بھی ضروری ہے۔

نیز اسکولوں اور تعلیم گاہوں میں ذہن سازی ناگزیر ہے یا نصاب تعلیم میں کوئی ایسا مضمون شامل کیا جانا ضروری ہے جس میں سگریٹ نوشی کے نقصانات پر روشنی ڈالی گئی ہو۔

علم و ادب کی محفل سونی ہو گئی!

(مولانا ابن الحسن عباسیؒ کا سانحہ ارتحال)

مفتی محمد صادق حسین قاسمی کریم نگری *

علم و ادب کی دنیا کے لئے یقیناً یہ خبر نہایت اندوہ ناک ہے کہ صاحب طرز ادیب، ممتاز قلم کار و مصنف حضرت مولانا ابن الحسن عباسی صاحبؒ بھی دنیا سے رخصت ہو گئے۔ گزشتہ چند دنوں کے دوران بطور خاص پڑوسی ملک کے ممتاز علماء کرام کی رحلت ہوئی اور علمی دنیا کا بڑا خسارہ محسوس ہوا، پہلے مفتی زرولی خان صاحبؒ انتقال فرما گئے، اور اب یہ افسوس ناک اطلاع کہ مولانا ابن الحسن عباسی صاحبؒ بھی نہیں رہے۔ مولانا ابن الحسن عباسی صاحب کی موت کی خبر نے چونکا کر رکھ دیا، ان کی تحریروں اور منفرد اسلوب و انداز میں لکھی جانے والی کتابوں نے ہمیں ان کی شخصیت کا اسیر اور زبان و قلم کا شیدائی بنا دیا تھا، موت ہر انسان کو آتی ہے لیکن بعض لوگ ایسے ہوتے ہیں کہ جن کی موت سے دل غم میں ڈوب جاتا ہے اور متاع گراں مایہ کے ہاتھ سے چھوٹ جانے کی وجہ سے بے پناہ رنج و الم بھی ہوتا ہے۔ مولانا عباسیؒ انھیں چند شخصیات میں سے ایک تھے۔

حضرت مولانا ابن الحسن عباسیؒ مجھ جیسے ان گنت طالبانِ علوم کی محبوب شخصیت رہے، انھوں نے اپنے منفرد اسلوب اور انوکھے اندازِ تحریر سے نہ صرف ایک عالم کو حیران کیا بلکہ اپنی الفت و محبت میں گرفتار بھی کر لیا۔ مولانا ابن الحسن عباسی صاحبؒ سے کتابی اور ادبی اعتبار سے جو تعلق رہا اور دورہ کر بھی ان کی تحریروں سے جو استفادہ ہوتا رہا، اس کی ایک مختصر روداد پیش خدمت ہے۔ مولانا سے شناسائی ان کی پہلی کتاب ”التجائے مسافر“ سے ہوئی پھر اس شناسائی کے بعد ان کے اسلوبِ نگارش نے ایسے متاثر کیا کہ آج بھی ان کی کتابیں اور تحریریں جہاں ذوقِ ادب میں نئی حلاوت و چاشنی پیدا کرتی ہیں وہیں علم و تحقیق کے نادر و نایاب موتیوں سے فیض یاب کرتی ہیں۔ غالباً عربی اول میں حضرت الاستاذ مولانا سید احمد و میض ندوی (استاد حدیث دارالعلوم حیدرآباد) کے پاس ایک مولانا آئے، اور چند نئی کتابیں پیش کیں، جن میں ایک خوبصورت ٹائٹل سے سبھی کتاب

”التجائے مسافر“ بھی تھی، اسی وقت کتاب کے انوکھے نام، دلکش سرورق اور اندرون کے قیمتی مضامین نے اپنی گرفت میں لے لیا۔ پہلی بار جب دیوبند سے کتابیں منگوانے کا موقع ملا تو اس کتاب کو بھی بڑے شوق کے ساتھ منگوا لیا۔ اس پہلی کتاب نے مولانا عباسی صاحبؒ کے قلم اور اسلوب کا فریفتہ بنا دیا، اس کے بعد آپ کی دیگر کتابوں کی تلاش اور اس کے حصول کی فکر سوار ہو گئی، چنانچہ بہت معلوم کرنے پر ایک کتاب ”دینی مدارس: ماضی، حال، مستقبل“ ہاتھ لگی۔ درسی اعتبار سے مجھے مقاماتِ حریری پڑھنے کا موقع نہیں ملا، لیکن جب دارالعلوم دیوبند میں داخلہ امتحان دینے کا موقع آیا اور کتاب ”مقاماتِ حریری“ کی تیاری کرنا تھا، تو اُس کے لئے مولانا عباسی صاحبؒ کی مقاماتِ حریری کی بے نظیر شرح ”درس مقامات“ سے تیاری کی سعادت ملی، مولانا عباسی صاحبؒ چونکہ خود ایک باذوق ادیب تھے، آپ نے اپنے خوبصورت ادب سے اس شرح کو مزین فرمایا اس کے بعد مولانا کی کتابوں کی تلاش و جستجو بڑھ گئی، اسی دوران آپ کی کتاب ”کتابوں کی درسگاہ میں“ ملی اپنے منفرد نام کے ساتھ اس کتاب نے بھی بہت جلد علم و ادب میں غیر معمولی پذیرائی حاصل کی اور طالبانِ علوم کے لئے سرمہِ بصیرت بن گئی، کتاب کا نام بھی دلوں کو اپنی طرف کھینچنے والا ہے، اس میں درج عناوین اور منتخب واقعات اس کی افادیت کو مزید بڑھا دیتے ہیں، بلکہ بہت سوں کو ایک سلیقہ اور انداز ملا کہ مضمون کا عنوان کس طرح رکھا جاسکتا ہے، فکر و نظر میں وسعت اور افکار و خیالات میں جدت بھی آپ کی کتابوں اور بالخصوص اس کتاب سے بہت سوں کو ملی۔ اس کے بعد آپ کی مقبول زمانہ تصنیف ”متاع وقت اور کاروانِ علم“ سے فیض یاب ہونے کا موقع ملا۔ متاع وقت کاروانِ علم اپنے موضوع پر جامع، خوبصورت اور بے مثال ہے اور اردو ادب کا شاہ کار ہے۔ تاریخ اسلام کی عظیم شخصیات کا تعارف اور وقت کے تئیں ان کی فکر مندی کو جس الجیلے انداز میں آپ نے مرتب کیا ہے وہ آپ کا منفرد کمال ہے۔ کتاب پر بہت سے اکابر علماء کے تاثرات موجود ہیں جن میں حضرت مفتی رفیع عثمانی صاحب مدظلہ اپنے تاثرات میں رقم طراز ہیں کہ: ”۔۔۔ تقریظ کا اصرار بڑھا تو بین بین یہ صورت ذہن میں آئی کہ جستہ جستہ چند صفحے دیکھ کر صرف ان کے بارے رائے لکھ دی جائے، لیکن یہ ابتدائی صفحے ہی ”وقت لیوا“ ثابت ہوئے۔ ہر مضمون کے بعد والا مضمون اپنی طرف کھینچتا چلا گیا، اور جب کتاب ختم ہوئی تو محسوس ہوا کہ اس نے وقت لیا کم اور زیادہ ہے، کیوں کہ اس کتاب نے مجھے اپنے صبح سے رات تک کے مشاغل کا احتساب کرنے پر بار بار مجبور کیا۔“ کتاب نے اپنی مقبولیت کا ریکارڈ قائم کیا اور ہر طالب کے لئے یہ کتاب متاعِ گراں مایہ ثابت ہوئی اور ان شاء اللہ ہوتی رہے گی۔

مولانا ابن الحسن عباسی صاحبؒ کی ایک اور قیمتی کتاب ”کرنیں“ ہے، جو آپ کے بیش قیمت مضامین کا

خوبصورت گلدستہ ہے۔ اس کتاب میں اردو کے ممتاز ادیب مشفق خواجہ صاحب اپنے تاثرات میں تحریر فرماتے ہیں: ”۔۔۔ اس مایوس کن صورتِ حال میں جو دو چار کالم نگار دونوں ہاتھوں سے اپنی دستار تھامے ہوئے کسی اعلیٰ مقصد کے تحت قرطاس و قلم سے اپنا تعلق قائم رکھے ہوئے ہیں، اُن میں مولانا ابن الحسن عباسی کا نام بھی شامل ہے۔۔۔ اس مقصد کو حاصل کرنے کے لئے مولانا جو پیرایہ اظہار اختیار کرتے ہیں، وہ اردو صحافت میں ایک بالکل منفرد اسلوب رکھتا ہے۔ ایسی سدا بہار ادبیت اخبارات کے صفحوں پر کبھی کبھار نظر آتی ہے۔“

انوکھے نام کے ساتھ ”داستاں کہتے کہتے“ مولانا کی چند ماہ پہلے ہی منظر عام پر آنے والی کتاب ہے۔ مولانا کی خوبی اور امتیاز تھا کہ آپ کتاب کا نام بھی دلچسپ منتخب فرماتے، کتاب کے عنوان بھی دل فریب ہوتے اور تحریر تو اپنی جگہ تمام تر تعلیمت و ادبیت کے ساتھ آراستہ ہوتی۔ آپ کی زندگی کا ایک کارنامہ یہ بھی ہے کہ اپنی وفات سے چند ماہ قبل مشاہیر اہل علم کی مطالعاتی زندگی کو جمع فرمایا اور ماہ نامہ ”الخیل“، کراچی کا یادگار نمبر ”یادگار زمانہ شخصیات کا احوال مطالعہ“ کے عنوان سے عالم اسلام کی تقریباً ۸۰ شخصیات کی تحریروں کو شامل کر کے شائع فرمایا۔ بھارت میں اس کتاب کے طبع ہونے کے بعد ۱۹ اکتوبر ۲۰۲۰ء کو بندہ نے یہ کتاب حاصل کی، اس کتاب کے ملنے پر ایک تاثراتی تحریر راقم نے لکھی تھی جس میں اس بات کا اظہار کیا گیا تھا کہ ”میرے نزدیک اس کتاب کو حاصل کرنے کی جستجو اور فکر و شوق میں مولانا ابن الحسن عباسی صاحب کا نام اہم رہا ہے، کیوں کہ جب انھوں نے اس کو اپنی فکروں کا مرکز بنایا ہے تو لازمی طور پر اس کی اپنی خصوصیت و انفرادیت ضرور ہوگی۔“ کسے معلوم تھا کہ اس عظیم و تاریخی دستاویز کو بڑی محنت و عرق ریزی کے بعد منظر عام پر لانے والی عظیم شخصیت ہمارے درمیان سے یکا یک رخصت ہو جائے گی۔ آپ کی تحریروں سے دلچسپی کے بعد آپ کو دیکھنے کی بہت خواہش رہی، یہاں تک کہ پہلی مرتبہ مولانا الیاس گھمن صاحب کے ایک پروگرام میں آپ کا ویڈیو بیان دیکھا، بے پناہ خوشی ہوئی، دل کی حسرت پوری ہونے پر جذبہ دل کا عالم دیگر تھا۔ یہاں تک کہ سوشل میڈیا کے اس دور میں سرحدوں کے فاصلے ختم ہو گئے اور پھر فیس بک پر آپ کی تصویر کے ساتھ اکاونٹ ملا اور پھر وہاں سے مسلسل آپ کی تحریریں، تبصرے، تذکرے پڑھنے کو ملتے رہے۔ جب حال ہی میں انتقال کی خبر ملی تو واقعہ کی تحقیق کے لئے آپ کے اکاونٹ کو دیکھا تا کہ اس کی تصدیق ہو، جب مسلسل یہ خبر گشت کرنے لگی تو دل بڑا اداس اور غمگین ہوا کہ جس شخصیت کے علم و ادب سے ابھی دنیا کو بہت کچھ فیض پانا تھا وہ آناً فاناً رخصت ہو گئی۔

مدتوں روایا کریں گے جام و پیمانہ تجھے

ویسٹیج کمپنی کا کاروبار — حلال یا حرام

اس وقت ویسٹیج (Vestige) نامی نیٹ ورک مارکنگ کالوگوں میں بڑا چرچا ہے، کئی سالوں سے یہ کمپنی ملٹی لیول تجارتی میدان میں کام کر رہی ہے، عوام کثیر تعداد میں اس پر اعتماد کر کے اس سے جڑ کر پیسے کما رہی ہے غیر مسلموں کی طرح مسلمانوں کی بھی بڑی تعداد اس سے جڑ کر اپنی معاشی حالت بہتر بنانے میں مصروف ہے بلکہ بعض مسلمانوں کا کہنا ہے اس بزنس سے منسلک ہو کر ہم اپنے اہل خانہ کی کفالت بہتر انداز میں کر رہے ہیں۔ اسلام ہمیں تجارت کرنے سے نہیں روکتا، اور نہ اپنی معاشی حالت بہتر بنانے اور اہل خانہ کی بہتر طور پر کفالت کرنے سے روکتا ہے؛ بلکہ اس کی ترکیب دیتا ہے، تاہم اسلام نے ہمیں فطری نظام زندگی دیا ہے جس میں اللہ اور اس کے رسول نے تجارت کے صاف ستھرے اصول بتلائے ہیں۔ یقیناً اسلام کے پاکیزہ تجارتی اصول میں ہی زندگی کی حقیقی سعادت، فرد و جماعت کی اصل کامیابی اور دنیا کے ساتھ آخرت کی بھی بھلائی ہے۔ اسلام ہمیں کسب معاش کے لئے محنت پر ابھارتا ہے، اسے شرف اور فضیلت کا مقام دیتا ہے، محنت بھی جائز طریقے سے کرنی ہوگی تھی روزی پاکیزہ اور حلال ہوگی ورنہ ناجائز طریقے سے انتھک محنت کر کے حاصل کی گئی روزی حرام ہوگی۔

ویسٹیج کا جتنا شہرہ ہے اس کے بارے میں لوگوں میں اور انٹرنیٹ پہ اتنی ہی باتیں پھیلی ہوئی ہیں۔ میں نے اس کمپنی کے اصول و مقاصد کو جاننے کی کوشش کی اور اس کے طریقہ کار کا جائزہ لیا تو وہی کچھ خامیاں جو ملٹی لیول کمپنیوں میں پائی جاتی ہیں، اس میں بھی ہیں کیونکہ یہ بھی ممبر سازی والی کمپنی ہے اور ظاہری بات ہے کہ ممبر سازی کے جو بنیادی اصول ہیں وہ ہر ایسی کمپنی میں پائے جائیں گے۔

اس میں کوئی شک نہیں کہ اس کمپنی کے پاس اپنے کچھ پراڈکٹس ہیں جن کے سہارے یہ کمپنی چلائی جا رہی ہے۔ دعویٰ کرنے والے ممبران نے کچھ سو کی تعداد تو کچھ دو سو کی تعداد تک بتلائی ہے۔ لوگوں کو نظر بھی آتا ہے کہ یہ کمپنی اپنے پراڈکٹس کی تجارت کر رہی ہے۔ اس کمپنی سے جڑتے وقت کوئی فیس وصول نہیں کی جاتی، بغیر فیس کے اور بغیر کوئی شرط لگائے ممبر کا اکاؤنٹ کھول دیا جاتا ہے۔ اب یہ ممبر ویسٹیج سے تجارت کر کے پیسہ کمانا چاہتا

ہے۔ وسیع سے جڑ کر مال کمانے کے دو طریقے اہم ہیں۔

☆ پہلا طریقہ تو یہ ہے کہ جب وہ اس کمپنی کا ممبر بنا ہے تو ظاہر سی بات ہے وہ یا تو سامان خرید کرے گا یا ممبر سازی کرے گا۔ گو کہ یہ اختیاری ہے مگر اور کوئی آپشن بھی نہیں ہے۔ سامان خریدنے پر کچھ چھوٹ ملتی ہے اور کچھ بونس پوائنٹ ملتے ہیں۔ پھر اس خریدے گئے سامان کو یا تو خود استعمال کرتا ہے یا مارکیٹ میں بیچ کر کچھ نفع کمانا چاہتا ہے۔

☆ دوسرا سب سے بڑا منافع کمانے کا طریقہ ممبر سازی کرنا یعنی وہ لوگوں میں اس کمپنی اور اس کی تجارت کی تشریح کر کے انہیں اس سے جوڑے۔ کسی نے مثلاً چھ آدمی جوڑے تو ان چھ آدمی کی کمپنی سے خرید پر منافع کا کچھ کمیشن جوڑنے والے کو ملے گا۔ یہ چھ اشخاص پھر اپنے ساتھ چھ آدمی کو جوڑتے ہیں تو ان سب کی خرید کے منافع کا کمیشن پہلے شخص کو بھی ملے گا۔ اس طرح جس قدر لیول بنتے جائیں گے سارے لیول کے منافع کا کمیشن اول شخص کو بھی ہمیشہ آتا رہے گا حتیٰ کہ وہ مر جائے تب بھی۔

اس مارکیٹ میں امیر بننے اور اچانک غریبی دور کرنے کا جو نیا نیا فارمولہ لوگوں کو بتایا جاتا ہے اس جھانسنے میں آکر لوگ اس کے ممبر بن جاتے ہیں اور ایک دفعہ ممبر بننے کے بعد یا تو وہ کمپنی کا پراڈکٹ خریدے گا، سامان نہیں خریدنے کا سوال ہی پیدا نہیں ہوتا کیونکہ ممبر بنا ہی جاتا ہے سامان خریدنے کے لئے ورنہ تجارت کس کام کی۔ مارکیٹ ریٹ سے کئی گنا مہنگے سامان خریدنے سے ممبر کو فائدہ نہیں بہت زیادہ نقصان اٹھانا پڑتا ہے مگر یہ نقصان دراصل امیر بننے کے لالچ میں برداشت کیا جاتا ہے اور اس بات کو عام لوگوں پر مخفی رکھا جاتا ہے۔ جن اشیاء کی ضرورت نہیں، وہ بھی مہنگے داموں پر کمپنی سے خرید کر ممبر اپنا پوائنٹ بڑھانا چاہتا ہے۔ یہاں ایک ممبر، ممبر نہیں رہ جاتا، انوسٹر بن جاتا ہے پھر بھی کمپنی کی نظر میں کسٹمر ہی کہلاتا ہے۔ اشیاء کی خرید و فروخت سے حاصل شدہ پوائنٹ، کمیشن اور چھوٹ معمولی ہوتی ہے اصل منافع تو ممبر سازی میں ہے۔ ایک بار چند ممبر بنائے لئے پھر گھر بیٹھے بلامنت منافع آتا رہتا ہے۔

وسیع سے مسلمان بھی بڑی تعداد میں جڑے ہیں، ان کے جڑنے کی وجہ یہ خوش فہمیاں ہیں کہ مرکزی جمعیت علمائے ہند اور دینی حلال مراکز نے اس کمپنی کی تصدیق کی ہے یعنی یہ کمپنی حلال سرٹیفائیڈ ہے۔ یہ بھی کہنا ہے کہ بہت سارے مسلمان اس سے جڑے ہوئے ہیں اور آج تک مسلمان علماء کی طرف سے اس کی مخالفت نہیں ہوئی ہے۔ خوش فہمیوں میں مزید اضافہ کرنے والا دارالعلوم ندوۃ العلماء لکھنؤ کا فتویٰ ہے جس میں اس بزنس کو حلال اور اس سے مسلمانوں کے جڑنے کو جائز کہا گیا ہے۔

میں ان مسلمان بھائیوں کو بتلانا چاہتا ہوں کہ وٹس ایپ کے تعلق سے اپنی خوش فہمی ختم کریں اور حلال طریقے سے روزی کمائیں، اللہ نے زمین بہت کشادہ بنائی ہے، اس روئے زمین پر روزی کمانے کے لاکھوں جائز ذرائع آمدنی ہیں۔

مسلمانوں کی خوش فہمیوں سے متعلق پہلی بات یہ ہے کہ مرکزی جمعیت علمائے ہند اور دینی حلال مراکز نے وٹس ایپ کے پراڈکٹس کو حلال کہا ہے، یہ نہیں کہا ہے کہ پراڈکٹس بیچنے کا طریقہ بھی حلال ہے۔ اس بات کو سمجھنے کی ضرورت ہے اور جہاں تک ندوہ کے فتویٰ کی بات ہے تو سائل نے فتویٰ میں چالاکی سے سوال کیا ہے، کمپنی کی حقیقی صورت حال کا ذکر نہیں کیا ہے اور مفتی صاحبان نے بھی تحقیق کر کے جواب دینے کی بجائے عجلت سے کام لیا ہے۔ بہر کیف! تازہ اطلاع کے مطابق ندوہ نے سابقہ فتویٰ سے رجوع کر لیا ہے اور بعد میں اس کمپنی سے پرہیز کرنے کی صلاح دی ہے۔ دارالعلوم دیوبند نے بھی وٹس ایپ سے جڑ کر ممبر سازی کے ذریعہ منافع کمانے کو جائز نہیں کہا ہے۔

آئیے میں آپ کو وٹس ایپ سے جڑنے کی شرعی حیثیت بتاؤں، اگر آپ اس کمپنی کا ممبر بن کر صرف سامان کی خرید و فروخت تک اپنے آپ کو محدود رکھتے ہیں اور کسی قسم کی غلط تشہیر میں حصہ نہیں لیتے ہیں تو یہاں تک معاملہ درست ہے مگر کوئی بھی ممبر ملٹی لیول کمپنی میں ممبر سازی سے باز نہیں رہ سکتا، آخر اسی میں امیر بننے کا نسخہ ہے اور اس بات کے جھانسنے میں آکر کمپنی میں شمولیت اختیار کیا گیا ہے۔ یہ کیسے ممکن ہے کہ کوئی ممبر اس کمپنی کے سستے اور بلا کام والا سامان مہنگے داموں میں خرید کرتا رہے جبکہ بازار میں اس سے کئی گنا سستا سامان موجود ہے؟

ممبر سازی کے ذریعہ پیسہ کمانا پہلے لیول تک تو جائز ہے جن کو خود سے بلا واسطہ کمپنی کا ممبر بنایا ہے لیکن انہوں نے جن لوگوں کو ممبر بنایا ہے یا ان کے بعد والے جن کو ممبر بنائیں گے ان لوگوں کے منافع سے کمیشن لینا جائز نہیں ہے۔ شریعت کی رو سے منافع کی جائز تین صورتیں بنتی ہیں۔ (1) یا تو ہم نے کاروبار میں رقم لگائی ہو اور محنت بھی کرتے ہوں، یہ شرکت ہے (2) یا صرف رقم لگائی ہو محنت کوئی دوسرا کرے، یہ مضاربہ ہے۔ (3) یا بغیر رقم کے محنت کرتے ہوں اسے اجارہ یعنی مزدوری کہتے ہیں۔ ممبر سازی کا تعلق اس تیسری قسم ہے۔ اس لحاظ سے اپنی محنت کی مزدوری صرف پہلے لیول تک ہی جائز ہے اس کے بعد والے مرحلوں کا منافع اور کمیشن لینا ناجائز ہے۔

وٹس ایپ کی مزید چند خامیاں آپ کے سامنے رکھنا چاہتا ہوں تاکہ اس کے نقصانات سے ایک مسلمان باخبر رہے اور خود کو اس کمپنی سے الگ رکھے۔

(1) دنیا بھر کی ملٹی لیول کمپنیاں اپنے سے جوڑنے کے لئے جھوٹے قصے، بناوٹی کہانی اور لفاظی کے ذریعہ لوگوں کو اپنا شکار بناتی ہیں، یہ کمپنیاں اپنے ممبران کو اسکی ہی اصل ٹریڈنگ دیتی ہیں کہ لوگوں کو کیسے کنونس کرنا ہے اور کس طرح کمپنی جو ان کروانا ہے؟ گاؤں والوں کو کیسے پھنسانا ہے اور شہریوں کو کیسے لہانا ہے؟ ویسٹیج کی ہزاروں ویڈیوز یوٹیوب پر دستیاب ہیں جہاں لوگوں کو اپنا شکار بنانے کے طرح طرح کے فارمولے بیان کئے گئے ہیں۔ دنیا کی گھٹیا سے گھٹیا تجارتی کمپنی (جو ملٹی لیول نہ ہو) اپنا سامان فروخت کرنے کے لئے ایسے حربے نہیں اپناتی۔

(2) یہ صحیح ہے کہ ویسٹیج کے پاس ذاتی پراڈکٹس ہیں بظاہر اسی کی تجارت نظر آتی ہے اور حکومت سے رجسٹرڈ کرانے کے لئے بھی کوئی نہ کوئی ثبوت دینا پڑے گا، یہ پراڈکٹس حکومت کی نظر میں تجارتی ثبوت ہیں تاہم اس کے تمام ممبران کی توجہ کا مرکز اصل فقط ممبر سازی ہے۔ گویا برائے نام تجارت ہے اس کے پس پردہ لوگوں کا مال باطل طریقے سے کھایا جا رہا ہے۔

(3) کمپنی اور اشیاء کی تشہیر میں جھوٹ، فریب، غلو، ملع سازی اور انوکھے خواب بیان کئے جاتے ہیں حتیٰ کہ دباؤ تک بنایا جاتا ہے۔ اسلام میں نہ اس طرح کوئی سامان فروخت کرنے کی اجازت ہے اور نہ ہی کسی کمپنی کی اس طرح تشہیر کرنے کی اجازت ہے۔

(4) ممبر سازی کے ذریعہ ایک طرح سے پورے شہر اور ملک کو یرغمال بنانے کی کوشش ہے، اس نیٹ ورک مارکیٹ سے جڑنے والا پھر دوسرے تمام مارکیٹ سے محروم ہو جاتا ہے یا یوں بھی کہہ سکتے ہیں کہ شہر اور ملک کی تمام تجارت کے لئے نقصان دہ ہے۔

(5) جس طرح آدمی جو میں پیسہ لگاتا جاتا ہے تاکہ کبھی نہ کبھی اچانک امیر بن جائے گا اسی طرح اس کے ممبران لالچ میں ہر ماہ زیادہ سے زیادہ کمپنی کے پراڈکٹس خریدتے ہیں حالانکہ انہیں ان کی ضرورت نہیں ہوتی ہے محض لالچ اسے یہ سامان خریدواتا ہے۔

(6) اگر کوئی ممبر کمپنی سے آن لائن سامان خریدتا ہے اور اس سامان پر قبضہ کرنے سے پہلے فروخت کر دیتا ہے تو یہ صورت بھی جائز نہیں ہے، اس کو مثال سے ایسے سمجھیں کہ کسی ممبر نے ویسٹیج کا کوئی پراڈکٹ بک کر یا پھر اس سامان پر اپنا قبضہ کرنے سے پہلے ہی کسی دوسرے کے ہاتھ بیچ دیتا ہے۔

(7) ویسٹیج کے بہت ہی موٹیویشنل مانے جانے والے اسپیکر راجے شرما کا کہنا ہے کہ ایک شخص کی وفات کے بعد بھی اس کی بیوی کو سترہ لاکھ کا چیک ملا کیونکہ اس نے ممبروں کا جال بنایا تھا گویا ممبر سازی کا کمیشن لامحدود

ہے۔ جو مسلمان بھائی یہ کہتے ہیں کہ ہم کو کمپنی صرف آٹھ یا نو لیول تک کمیشن دیتی ہے کیونکہ ہماری محنت ان لیول تک ہی محدود رہتی ہے سراسر جھوٹ ہے۔ بھلا ایک شخص مرنے کے بعد کیا محنت کرتا ہے؟

(8) ممبر سازی کے علاوہ لالچ میں مہنگے سامان کی خرید و پیمبر جتنا پیسہ سال بھر ضائع کرتا ہے اس سے اپنی کوئی چھوٹی موٹی تجارت شروع کر سکتا ہے۔

(9) جو لوگ سمجھتے ہیں کہ وٹس ایپ کے ذریعہ ہم اچانک امیر ہو جائیں گے وہ بڑی بھول میں واقع ہیں اور جھوٹے لوگوں کی جھوٹی تسلی میں پڑے ہوئے ہیں، وہ کم از کم اس کمپنی کے سب سے زیادہ مشہور اور موٹیویشنل مانے جانے والے اسپیکر ارجے شرما کے بیانات سن لیں کہ کامیابی کے لئے کس قدر محنت چاہئے؟ جب وٹس ایپ کے ذریعہ کمانے کے لئے اس کا ممبر بن کر اپنے پیسے سے آفس کھولنا ہے، اپنے پیسے سے پراڈکٹس خریدنا ہے اور انتھک محنت کرنی ہے تو پھر کیوں نہ ذاتی تجارت کھول لیں یا کسی حلال تجارت کی ایجنسی لے لیں، ممکن ہے آمدنی کم ہو مگر جائز اور حلال تو ہوگی۔

(10) ایک بات اور بتا دوں کہ ملٹی لیول کمپنیوں میں کامیابی چند لوگوں کو ملتی ہے، وٹس ایپ کے ممبران ستر لاکھ سے زائد ہیں اور اس کمپنی کی ویب سائٹ پہ سولہ لوگوں کی کامیابی کا معمولی ذکر ملے گا، بقیہ انہتر لاکھ ننانوے ہزار نو سو چوراسی کی کامیابی کا کوئی ذکر نہیں ملے گا۔ مہینوں میں لاکھوں اور کروڑوں کمانے والے دو ایک ہوں گے باقی سارے لاکھوں ممبران انوسٹ کر رہے ہیں اور کڑی محنت کر رہے ہیں مگر وہ کامیابی ان کے حصے میں نہیں ہے۔ یہ دولت کی غیر منصفانہ تقسیم ہے جو سرمایہ دارانہ نظام میں پائی جاتی تھی پھر اشتراکیت نے مساوات کا نعرہ لگایا اور وہ بھی اپنی موت آپ مر گئی۔ اسلامی نظام معیشت کی خوبی ہے کہ اس میں سرمایہ دارانہ نظام کی طرح نہ دولت کی غیر منصفانہ تقسیم ہے اور نہ ہی اشتراکیت کی طرح مساوات کا ناقابل قبول دعویٰ بلکہ اسلام ان دونوں کے بیچ لوگوں کے درمیان عدل کے ساتھ اعتدال و توازن قائم کرتا ہے۔ اللہ تعالیٰ کا فرمان ہے: کَیْ لَا یَکُوْنَ دَوْلَةٌ بَیْنَ الْأَغْنِیَاءِ مِنْکُمْ (الحشر: 7) تاکہ تمہارے دولت مندوں کے ہاتھ میں ہی مال گردش کرتا نہ رہے۔ ان ساری باتوں کے بعد آخری نتیجہ یہ نکلتا ہے کہ وٹس ایپ سے جڑ کر ممبر سازی کے ذریعہ پیسہ کمانا مسلمانوں کے لئے جائز نہیں ہے لہذا ہمیں اس سے نہیں جڑنا چاہئے، ہاں اس کمپنی سے کوئی آدمی حلال فوڈ یا حلال پراڈکٹ خریدتا ہے تو اس میں کوئی حرج نہیں ہے۔

(بہ شکر یہ ماہنامہ ضیائے علم، نومبر و دسمبر ۲۰۲۰ء)

آپ کے شرعی مسائل

از: مفتی ندیم الدین قاسمی *

ہاتھ کو چومنے کا حکم

سوال: ہاتھ چومنا کیسا ہے؟

جواب: صورتِ مسئلہ میں ہاتھ چومنے سے مراد اگر کسی سے مصافحہ کرنے کے بعد اپنا ہاتھ چومنا ہو، تو کسی اور سے مصافحہ کرنے کے بعد اپنے ہاتھ کو چومنا شرعاً مکروہ ہے، اور اگر ہاتھ چومنے سے مراد کسی اور کے ہاتھ چومنا مراد ہے تو کسی مستحق تعظیم شخص (جیسے والدین، اساتذہ، مرشد اور دیگر قابل احترام لوگوں) کے ہاتھ کو تعظیماً چومنا جائز ہے؛ البتہ دنیوی غرض کے لیے یا بطور عبادت کسی کا بھی ہاتھ چومنا جائز نہیں ہے۔

(الفتاویٰ الہندیہ ۵/ ۳۶۹)

کیا ایک ہی امام ایک ہی جنازہ دو مرتبہ پڑھا سکتا ہے؟

سوال: کیا ایک ہی امام ایک ہی جنازہ پر دو مرتبہ نماز پڑھا سکتا ہے؟

جواب: نماز جنازہ کا تکرار تو شرعاً مشروع نہیں ہے، اس لیے کسی میت کی دو مرتبہ نماز جنازہ پڑھانا ہی درست نہیں، خواہ ایک امام پڑھائے یا الگ الگ، البتہ اگر پہلا جنازہ ولی کی اجازت کے بغیر پڑھ لیا گیا ہو تو ایسی صورت میں ولی دوبارہ نماز جنازہ پڑھ سکتا ہے؛ لیکن دوسرے جنازہ میں ایسا آدمی شریک نہیں ہو سکتا جو پہلے جنازے میں شریک تھا؛ کیوں کہ پہلی مرتبہ جنازہ پڑھنے سے فرض کفایہ ادا ہو گیا، اگر دوسری مرتبہ ادا کرے گا تو وہ نقل واقع ہوگا اور جنازہ میں نقلی طور پر شریک ہونا درست نہیں، الغرض ایک ہی امام ایک جنازہ کی دو مرتبہ نماز نہیں پڑھا سکتا۔ (الفتاویٰ الہندیہ ۱/ ۱۶۳)۔

نظر بد سے بچانے کے لیے بچوں کو کالا ٹیکا لگانا

سوال: بچوں کو نظر بد نہ لگے اس لیے رخسار پر کالا ٹیکا لگانا شرعاً کیسا ہے؟

جواب: صورتِ مسئلہ میں نظر بد سے بچانے کے لیے رخسار پر کالا ٹیکا لگانا جائز ہے۔

(مرقاۃ المفاتیح شرح مشکاة المصابیح: ۷/ ۲۸۷۰)

RNI No: APURD/2007/24089 Postal. No: RD/RNP/HSE/884/20-22
Date of Publication 3rd January-21, date of Posting 5th Jan-21

SYED MOIZ UDDIN Cell: 99000141786, 098482226954.
(Fateh Khan Baba dargah, Habeebnagar, Sangareddy - TS.)
Ready made RCC Precast Minar for Masjid
e-mail: www.amanminar.com

مینار مساجد کی تیار شدہ مصنوعات

BOUNDARY WALL

80 Ft 50 Ft 45 Ft 40 Ft 36 Ft 35 Ft 30 Ft 28 Ft 27 Ft 25 Ft 22 Ft 17 Ft 14 Ft 12 Ft 09 Ft

Office: 1st Floor, Opp. Priya theater, Malleshpally, Hyderabad - 500001 HEAD OFFICE: North Gujrat, Palanpur-
Abdul Rahim Marketing Executive Hyderabad. Cell: 99848338451.



SHAH
ASSOCIATES

Syed Saad Shareef
Engineer
Cell: 9177174526

Syed Majid Shareef
Cell: 9908650648

ENGINEERS

ARCHITECTS

CONSTRUCTIONS

CONTRACTORS

8-4-52/A, Opp. Royal Sea Hotel, Bandlaguda, Hyderabad.

Printed, Published and Owned by Mohd Abdul Qavi, # 17-1-391/2, Khaja Bagh, Sayeedabad Colony, Hyderabad- 500059
Published from: # 17-1-391/2, Khaja Bagh, Sayeedabad Colony, Hyderabad- 500059
Editor : Mohammed Abdul Qavi. Printed at: Aish Offset Printers, Behind Masjid e Meraj, Sayeedabad, Hyd.